

कर्नाटक के बीजेपी विधायक मदन विरुपक्षपा को पांच दिन की हिरासत में भेजा, रिश्वत कांड में हुए थे गिरफ्तार

कर्नाटक। रिश्वत मामले में फंसे कर्नाटक के बीजेपी विधायक विरुपक्षपा को एक विशेष अदालत ने 5 दिन की लोकायुक्त पुलिस हिरासत में भेज दिया है। जज बी जयंत कुमार ने उनको पांच दिन की लोकायुक्त पुलिस हिरासत में भेजे जाने का आदेश दिया है। कर्नाटक हाई कोर्ट ने खारिज की जमानत अर्जी इससे पहले कर्नाटक हाई कोर्ट द्वारा बीजेपी विधायक की जमानत अर्जी खारिज कर दी गई थी। बता दें कि विधायक विरुपक्षपा को रिश्वत मामले में 27 मार्च को तुमकुरु के क्याथासंद्रा टोल प्लाजा के पास से गिरफ्तार किया गया था। भाजपा विधायक को उस समय गिरफ्तार किया गया, जब वह एक कार्यक्रम में शामिल होने के बाद चत्रागिरी से बेंगलुरु जा रहे थे।

पांच दिन की पुलिस हिरासत में भेजा

हालांकि, विधायक के वकीलों ने स्वास्थ्य आधार पर जमानत का अनुरोध किया था, लेकिन लोकायुक्त पुलिस ने दस दिन की हिरासत मांगी। पुछताछ में उनकी मौजूदगी को देखते हुए कोर्ट ने पांच दिन की हिरासत मंजूर कर ली है। लोकायुक्त पुलिस ने विधायक के बेटे मदनल प्रशांत को गिरफ्तार करने के बाद जांच शुरू की, जिसमें वह मुख्य आरोपी हैं।

विधायक मदन विरुपक्षपा के बेटे को किया था गिरफ्तार

बता दें कि भाजपा विधायक मदन विरुपक्षपा के बेटे को 3 मार्च को 40 लाख रुपये की रिश्वत लेते समय गिरफ्तार किया गया था। इसके बाद 9 मार्च को बेंगलुरु में लोकायुक्त के सामने पेश किया गया। लोकायुक्त की भ्रष्टाचार रोधी शाखा ने उनके बेटे प्रशांत मदनल को 40 लाख रुपये की रिश्वत लेने के आरोप में गिरफ्तार किया था।


## राजस्थान में चुनाव से पहले गहलोत ने चला 'मास्टरस्ट्रोक', सबसे करीबी मंत्री ने ही कर दिया विरोध

राजस्थान के मुख्यमंत्री अशोक गहलोत ने विधानसभा चुनाव से पहले 19 नए जिले और 3 संभाग बनाने का ऐलान किया तो शायद उन्होंने सोचा नहीं होगा कि उनके करीबी ही सवाल उठा देंगे। प्रताप खाचरियावास ने किया विरोध। उन्होंने सोचा नहीं होगा कि उनके करीबी ही सवाल उठा देंगे। प्रताप खाचरियावास ने किया विरोध।

जयपुर। राजस्थान के मुख्यमंत्री अशोक गहलोत ने विधानसभा चुनाव से पहले 19 नए जिले और 3 संभाग बनाने का ऐलान किया तो शायद उन्होंने सोचा नहीं होगा कि उनके करीबी ही सवाल उठा देंगे। राजधानी जयपुर को दो हिस्सों में बांटने के फैसले पर गहलोत के करीबी मंत्री प्रताप सिंह खाचरियावास ने ऐतराज जता दिया है। खाद्य मंत्री ने खुलकर इसका विरोध करते हुए कहा है कि उन्हें यह पसंद नहीं आया है। उन्होंने कहा कि जयपुर को जयपुर उत्तर और जयपुर दक्षिण में बांटना जनता को भी रास नहीं आ रहा है। खाचरियावास का एक वीडियो सामने आया है जिसमें वह कह रहे हैं कि जयपुर को बांटने नहीं दिया जाएगा। सरकार के फैसले पर खुलकर ऐतराज जाहिर करते हुए उन्होंने कहा, %जयपुर तो जयपुर ही रहेगा। मैं जयपुर का बेटा हूँ। जयपुर का जनप्रतिनिधि हूँ। जयपुर से मंत्री हूँ। जयपुर के सारे विधायक चाहते हैं कि जयपुर, जयपुर ही रहे।% उन्होंने आगे कहा कि मुख्यमंत्री

ने घोषणा की तो उन्होंने यह थोड़ी ना कहा कि किसमें क्या होगा, अब बनना है सारा स्वरूप। सब ठीक कर देंगे। जयपुर उत्तर और जयपुर दक्षिण, यह मुझे भी पसंद नहीं आ रहा है। जयपुर एक रहे और अधिकारी अलग-अलग बैठें। ऐसा कुछ करेंगे।

खाचरियावास ने एक अखबार से बातचीत में कहा, %जयपुर को उत्तर और दक्षिण में नहीं बांटा जाएगा। शहर की अपनी अलग पहचान और दुनियाभर में अतिथि सत्कार, इमारतों और जगहों को लेकर मशहूर है। मैं मानता हूँ कि घोषणा हुई लेकिन अभी कोई नोटिफिकेशन नहीं निकला है। जब तक जनता, हितधारकों और चुने हुए जनप्रतिनिधियों से बातचीत नहीं होती, तब तक कोई बदलाव नहीं होगा।% गौरतलब है कि मुख्यमंत्री की ओर से घोषणा किए जाने के बाद से ही जयपुर में विरोध शुरू हो गया है। नागरिक समूहों ने जयपुर को एक रखने की मांग करते हुए हस्ताक्षर अभियान शुरू कर दिया है। कांग्रेस के



नेता और पूर्व नौकरशाह भी सरकार से फैसला बदलने की मांग कर रहे हैं।

उद्धव ठाकरे की चेतावनी से सहमी कांग्रेस! सावरकर पर चल दिया नए प्रस्ताव का दांव

जयपुर को दो हिस्सों में बांटने के खिलाफ कंपनी के अगुआई भाजपा के पूर्व प्रदेश अध्यक्ष अरुण चतुर्वेदी कर रहे हैं, जिन्होंने अलग-अलग समूहों के साथ बैठक की है। उन्होंने कहा, %जयपुर का का गठन राजा सवाई मान सिंह ने करीब 300 साल पहले किया था और इसे एक ही रहना चाहिए। इसमें किसी तरह का बदलाव यहाँ के लोगों, संस्थाओं और लोगों के विश्वास का अपमान होगा। ऐतिहासिक इमारत जैसे गोविंद देव मंदिर, डोंगरी मंदिर, शाही मस्जिद और गुरुद्वारा जयपुर में हैं और इसे उत्तर-दक्षिण में नहीं बांटना चाहिए।% उन्होंने यह भी साफ किया कि वह जयपुर के निवासी के तौर पर इस मुहिम की अगुआई कर रहे हैं।

## विरोध करना नागरिक का अधिकार, अशांति फैलाने का हक किसी को नहीं

नई दिल्ली। जामिया हिंसा मामले में शरजील इमाम, सफूरा जयगर और सात अन्य आरोपियों को बुधवार को दिल्ली उच्च न्यायालय से बड़ा झटका लगा। उच्च न्यायालय ने निचली अदालत के आरोपमुक्त करने के फैसले को पलट दिया। उच्च न्यायालय ने आरोप तय करने का आदेश देते हुए कहा कि बेशक विरोध करना प्रत्येक नागरिक का अधिकार है, लेकिन अशांति फैलाने का हक किसी को नहीं है। इसे नजरअंदाज नहीं किया जा सकता। न्यायमूर्ति स्वर्ण कांता शर्मा की पीठ ने दिल्ली पुलिस की पुनरीक्षण याचिका को मंजूर करते हुए माना कि निचली अदालत के फैसले में विसंगति थी। आरोप के स्तर पर प्रथमदृष्टया साक्ष्यों का अध्ययन किया जाता है। ऐसे में पूरे मामले को खारिज करना किसी भी तरह जायज नहीं माना जा सकता। जब रिकॉर्ड पर वह वीडियो मौजूद थे, जिनमें आरोपी नजर आ रहे थे, तो ऐसे में पुलिस ने बलि का बकरा बनाया जैसे शब्दों के साथ निर्णयात्मक टिप्पणी उचित नहीं थी। विरोध के लिए शांतिपूर्ण तरीके से एकत्रित होने का अधिकार भी प्रतिबंध के अधीन होता है। इसके लिए

इजाजत लेना अनिवार्य है, लेकिन इस विरोध प्रदर्शन के लिए आरोपियों ने कोई अनुमति नहीं ली थी।

उच्च न्यायालय ने माना कि जिस सभा के बाद जामिया इलाके में दंगे फैले थे, उसमें आरोपी गैरकानूनी सभा का हिस्सा थे। उन्होंने नारेबाजी और पुलिस बल पर हमला किया। बैरिकेड्स पर चढ़कर पुलिस को चुनौती दी गई। ऐसे महत्वपूर्ण घटनाक्रम को खारिज नहीं किया जा सकता।

13 दिसंबर 2019 को मार्च के दौरान जामिया में भीड़ उठा हो गई थी

53 पन्नों में हाईकोर्ट की ओर से अपना आदेश दर्ज किया गया

नागरिकता संशोधन कानून (सीए) और राष्ट्रीय नागरिकता रजिस्टर के विरोध में 13 दिसंबर 2019 को जामिया मिल्लिया इस्लामिया से शुरू मार्च के दौरान भीड़ उठा हो गई थी। इसमें पुलिस पर पथराव हुआ था। कई जगह आगजनी की गई थी। पुलिस ने भी जवाबी कार्रवाई में आंसू गैस समेत अन्य कार्रवाई की थी। शुरुआत में मामले की जांच जामिया नगर थाना पुलिस ने की थी।

## नोएडा-ग्रेनो एक्सप्रेसवे के काम में ढिलाई, फिर फेल हुई डेडलाइन; कंपनी पर लगा जुर्माना

नोएडा। नोएडा-ग्रेनो एक्सप्रेसवे की मरम्मत का काम कर रही सीएस इंफ्रा कंस्ट्रक्शन कंपनी पर देरी से काम करने के चलते नोएडा प्राधिकरण ने एक करोड़ रुपये का जुर्माना लगाया है। जुर्माना लगाने के साथ ही 31 मार्च 2023 तक काम पूरा करने के निर्देश दिए गए हैं। ग्रेटर नोएडा से नोएडा की ओर आने वाले एक्सप्रेसवे रास्ते पर करीब ढाई किलोमीटर हिस्से में मरम्मत का काम बचा हुआ है। इसके अलावा मार्किंग की जानी है। इसकी मरम्मत का काम जनवरी 2021 में शुरू हुआ था जो दो जून 2021 तक पूरा होना था। कंपनी की लापरवाही के कारण काम में लगातार देरी होती चली गई, जिसका खामियाजा वहां से गुजरने वाले वाहन चालकों को उठाना पड़ रहा है। निर्माण कार्य के कारण रोजाना जाम की समस्या हो रही है। गुरुवार को ही नोएडा प्राधिकरण की सीईओ ने अधिकारियों को मरम्मत का काम 31 मार्च तक पूरा करने के निर्देश दिए थे। इसके अगले दिन ही शुक्रवार



अभी तक निर्माण की ये डेडलाइन रखी गई थी

|                |                |
|----------------|----------------|
| 02 जून 2021    | 31 मार्च 2022  |
| 30 जून 2021    | 30 अप्रैल 2022 |
| 31 जुलाई 2021  | 30 जून 2022    |
| 30 सितंबर 2021 | 30 सितंबर 2022 |
| 31 दिसंबर 2021 | 30 नवंबर 2022  |
| 30 जनवरी 2022  | 20 दिसंबर 2022 |

को कंपनी की तरफ से प्राधिकरण अधिकारियों को बताया गया कि 31 मार्च तक संभव नहीं है। काम पूरा करने के लिए 15 अप्रैल तक का

समय चाहिए। ऐसे में प्राधिकरण ने कंपनी पर एक करोड़ रुपये का जुर्माना और लगाया है। अधिकारिक रूप से 13वीं डेडलाइन पर भी काम पूरा नहीं होने पर प्राधिकरण बार-बार परियोजना के लिए डेडलाइन बढ़ाता गया। प्राधिकरण के वरिष्ठ प्रबंधक केवी सिंह ने बताया कि अधिकारिक रूप से अभी तक 12 डेडलाइन दी गई थी। इस दौरान लगातार काम समय पर पूरा नहीं किया गया। अब 13वीं डेडलाइन के रूप में 31 मार्च तक का समय दिया है। प्राधिकरण के अधिकारियों ने बैठक करके निर्माण कंपनी को इसे इस बार हर हालत में समय पर पूरा करने के निर्देश दिए हैं।

हॉट-इन-प्लेस तकनीक से चल रहा काम-एक्सप्रेसवे की मरम्मत का काम हॉट-इन-प्लेस तकनीक पर चल रहा है। इसके तहत सड़क पर पूरी नई लेयर बिछाने के बजाए पुरानी लेयर को ही उखाड़ा जा रहा है। इसमें प्रयोग होने वाली सामग्री को नई बिटुमिन में मिलाकर प्लांट में उसे तैयार किया जाता है।

## नकली दवाइयां बनाने वाली 18 फार्मा कंपनियों के लाइसेंस किए गए रद्द



नई दिल्ली। नकली दवाओं के निर्माण से जुड़ी देश भर की फार्मा कंपनियों पर केन्द्र सरकार ने बड़ी कार्रवाई करते हुए 18 फार्मा कंपनियों के लाइसेंस रद्द कर दिए हैं। भारतीय औषधि महानियंत्रक (डीसीजीआई) ने 20 राज्यों के 76 दवा कंपनियों का निरीक्षण किया था। डीसीजीआई के सूत्रों के अनुसार नकली

दवाओं पर कार्रवाई के दौरान हिमाचल प्रदेश में 70 कंपनियां, उत्तराखंड में 45 कंपनियां और मध्य प्रदेश में 23 कंपनियों पर कार्रवाई की गई है। जानकारी के अनुसार डीसीजीआई की ओर से इस दिशा में कार्रवाई जारी है। लिहाजा फार्मा कंपनियों की संख्या बढ़ भी सकती है।

## दिल्ली में कोरोना विस्फोट; 24 घंटे में 214 नए केस, 100 में से 12 सैंपल मिल रहे पॉजिटिव

नई दिल्ली। दिल्ली में कोरोना की डराने वाली स्पीड देखने को मिल रही है। दिल्ली में बीते 24 घंटे में 214 नए मामले सामने आए हैं। चिंता की बात यह कि पॉजिटिविटी रेट में तेज उछाल दर्ज किया गया है। यह 11.88 फीसदी पर जा पहुंची है। हालांकि राहत की बात यह कि राष्ट्रीय राजधानी में बीते 24 घंटों में कोरोना से एक भी मौत दर्ज नहीं की गई है। दिल्ली स्वास्थ्य विभाग की ओर से जारी बुलेटिन में कहा गया है कि बीते 24 घंटों में 1,811 स्वाब नमूनों का परीक्षण किया गया। इसमें से 214 नमूने कोविड-19 पाए गए। दिल्ली में मौजूदा वक्त में 671 सक्रिय मामले हैं। दिल्ली में पॉजिटिविटी रेट बढ़ गई है और हर 100 में से 12 नमूने पॉजिटिव पाए जा रहे हैं।



● दिल्ली में कोरोना की डराने वाली स्पीड देखने को मिल रही है। दिल्ली में बीते 24 घंटों में 214 नए मामले सामने आए हैं। चिंता की बात यह कि पॉजिटिविटी रेट में तेज उछाल दर्ज किया गया है।

दिल्ली स्वास्थ्य विभाग की ओर से जारी विज्ञप्ति के अनुसार, पिछले 24 घंटों में कुल 81 कोविड मरीज ठीक हुए हैं। इसके साथ ही दिल्ली में कोरोना की मात देने वालों की कुल संख्या बढ़कर 19,81,866 हो गई है। राष्ट्रीय राजधानी में महामारी के आने से अब

तक कोविड-19 से 26,524 लोगों की जान जा चुकी है। राष्ट्रीय राजधानी में टीकाकरण अभियान के तहत लोगों को अब तक कुल 3,74,04,495 टीके की खुराक दी जा चुकी है। बीते 24 घंटों में 151 खुराक लगाई गई हैं। इससे पहले, शुक्रवार

को दिल्ली में कोरोना के 152 नए मामले दर्ज किए गए थे। दिल्ली में पिछले साल सितंबर के बाद मंगलवार को पहली बार कोविड-19 के मामलों में इतना बड़ा उछाल दर्ज किया गया है। दिल्ली में रविवार को 9.13 प्रतिशत की पॉजिटिविटी रेट देखी गई थी। दिल्ली में रविवार को कोविड के 153 नए मामले दर्ज किए गए थे। गौर करने वाली बात यह कि दिल्ली में कोरोना के मामलों में यह उछाल देश में एच3एन2 इन्फ्लुएंजा के मामलों में तेज वृद्धि के बीच देखा जा रहा है। दिल्ली में बीते कुछ महीनों में नए मामलों की संख्या में भारी गिरावट देखी गई थी। महामारी फैलने के बाद पहली बार 16 जनवरी को दिल्ली में कोई नया केस नहीं पया गया था लेकिन अब एकवार फिर कोविड के केस बढ़ने लगे हैं।

## दिल्ली-एनसीआर में सुबह धूप खिली पर जल्द बदल जाएगा मौसम, इस दिन से बारिश के आसार

नई दिल्ली। दिल्ली-एनसीआर में बुधवार की सुबह मौसम सामान्य रहा। आसमान साफ रहा और धूप भी खिली। लेकिन मौसम विभाग की मानें तो जल्द ही दिल्ली-एनसीआर समेत देश के कई हिस्सों में मौसम एक बार फिर करवट बदल सकता है। आज राष्ट्रीय राजधानी दिल्ली में न्यूनतम तापमान 17 डिग्री और अधिकतम तापमान आज 32 डिग्री सेल्सियस रह सकता है। पश्चिमी विक्षोभ के प्रभाव से राजधानी दिल्ली के मौसम में बुधवार के बाद बदलाव देखने को मिलेगा। दिल्ली और आसपास के इलाके में गुरुवार और शुक्रवार को बूंदाबांदी होने के आसार हैं। दिल्ली के

ज्यादातर इलाकों में मंगलवार तेज धूप निकली थी। दिल्ली की मानक वेधशाला सफरदरज में दिन का अधिकतम तापमान 31.6 डिग्री सेल्सियस रहा, जो सामान्य है। जबकि, न्यूनतम तापमान 15.3 डिग्री सेल्सियस रहा, जो सामान्य से तीन डिग्री नीचे है।

मौसम विभाग के अनुसार बुधवार को हवा की गति आठ से 12 किमी घंटे तक चल सकती है। वहीं गुरुवार और शुक्रवार को बूंदाबांदी हो सकती है। मौसम के कारकों के चलते दिल्ली की हवा लगातार साफ-सुथरी बनी हुई है। केंद्रीय प्रदूषण नियंत्रण बोर्ड के मुताबिक मंगलवार को दिल्ली का औसत वायु



गुणवत्ता सूचकांक 147 के अंक पर रहा। मौसम विभाग की मानें तो 29 मार्च की रात से ही उत्तर पश्चिम भारत के कुछ हिस्सों में बारिश की गतिविधियां नजर आने लगेगी। उत्तर पूर्वी भारत और पूर्वी भारत में 30 मार्च से बारिश का दौर शुरू हो सकता है। राजधानी दिल्ली के कई इलाकों में गुरुवार और शुक्रवार को आसमान में काले बादलों का डेरा रह सकता है। इसके अलावा बूंदाबांदी भी हो सकती है। गजियाबाद में आज न्यूनतम तापमान 17 डिग्री सेल्सियस और अधिकतम तापमान 32 डिग्री सेल्सियस रह सकता है। दिल्ली से सटे हरियाणा के गुरुग्राम में भी

30-31 मार्च और 01 अप्रैल को बारिश देखने को मिल सकती है। इस दौरान यूपी की राजधानी लखनऊ में धूल भरी आंधी चलने का भी पूर्वानुमान है। 30 मार्च की शाम से गुजरात के कुछ हिस्सों में भी बारिश का अनुमान जताया गया है। स्कॉटलैंड वेदर ने अपनी रिपोर्ट में बताया है कि आज अरुणाचल प्रदेश में हल्की से मध्यम बारिश हो सकती है। इसके अलावा पूर्वांचल, तटीय ओडिशा और दक्षिण तमिलनाडु में हल्की बारिश हो सकती है। 30 मार्च की शाम से उत्तर पश्चिम प्रदेश में हल्की से मध्यम बारिश और गरज के साथ बौछारें शुरू हो सकती हैं।

## संपादकीय

## अतीक को उम्कैद

करीब डेढ़ दशक पहले हुई बसपा विधायक राजू पाल की हत्या के चर्मदीद गवाह उमेश पाल के अपहरण के मामले में प्रयागराज की एमपी-एमएलए अदालत ने बाहुबली अतीक अहमद और उसके दो सहयोगियों दिनेश पासी व सीलत हनीफ को दोषी पाते हुए सशस्त्र उम्कैद की जो सजा सुनाई है, उसका स्वागत ही किया जाएगा। समाज में आतंक और खौफ का कारोबार करने वाले तत्वों के खिलाफ ऐसी सजा जहां पीड़ितों के साथ इसाफ है, वहीं आम नागरिकों को यह तसल्ली भी बख्शाती है कि दोषी कितना भी रसूखदार क्यों न हो, उसे कटघरे में आना ही होगा और अपने किए का अंजाम भी भोगना पड़ेगा। उस हत्याकांड को जिस तरीके से अंजाम दिया गया था, और फिर उमेश पाल के अपहरण के जरिये जिस तरह यह पैगाम देने की कोशिश की गई थी कि अतीक के खिलाफ कोई मुंह न खोले, वह सीधे-सीधे कानून के राज व तत्कालीन शासन के इकबाल को गंभीर चुनौती देना था, मगर अफसोसनाक यह है कि अपने सियासी रसूख व मजहबी कांड की बदौलत वह कानूनी दांव-पेच का फायदा उठाता रहा और जिम्मेदार राजनीतिक पाठियों उसका इस्तेमाल करती रहीं। निस्संदेह, यह संतोष की बात है कि इस अपराध से जुड़े एक गुनाह के गुनहगारों को सजा मिल गई है, मगर इस मामले का चिंताजनक पहलू यह है कि इतने जघन्य कांड को पहले फैसले तक पहुंचने में ही लगभग 17 साल लगा गए, जबकि ऊपरी अदालतों का इसका साफर अभी बाकी है! आखिर जब गवाह ही खोजदा होगे, तो इसाफ कैसे अपनी मंजिल तय करेगा? अजाम कोर्ट और सरकार को ऐसे मामलों को तयशुदा अधि में निपटाने की कोई ठोस व्यवस्था करनी चाहिए, जिनसे समाज में नजीर कायम हो सके। हम इस बात को नजरअंदाज नहीं कर सकते कि अतीक जैसे लोग राजनीति का कवच क्यों धारण करते हैं? हमें इस तथ्य को भी नजरअंदाज नहीं करना चाहिए कि देश के सांसदों-विधायकों, पूर्व सांसदों-पूर्व विधायकों के खिलाफ लगभग 3,000 आपराधिक मुकदमें लंबित हैं। इनमें से 950 से अधिक के खिलाफ तो पांच वर्षों से भी अधिक साल से लंबित हैं। कई माननीयों के खिलाफ ऐसे संगीन आरोप हैं कि यदि वे दोषी करार दिए गए, तो उनकी सदस्यता चली जाएगी। भारतीय लोकतंत्र की विडंबना यह है कि इसके विधायी सदस्यों में दामिगों की संख्या उत्तरांतर बढ़ती ही जा रही है। बहरहाल, अतीक को मिली सजा का सारगर्भित संदेश यही है कि बाहुबलियों में नायक तलाशती भीड़ को अपनी आंखें खोलनी चाहिए। जिस शख्स पर करीब 60 मुकदमें चल रहे हों, वह किसी का आदर्श कैसे हो सकता है? वह भी हत्या, अपहरण और फिरौती वसूलने जैसे जघन्य अपराधों का आरोपी! उत्तर प्रदेश सरकार ने माफिया तत्वों के खिलाफ जो सख्त रुख अपनाया है, उससे देश भर की तमाम सरकारें अगार सबक लें और बगैर किसी भेदभाव के सभी रसूखदार अपराधियों के खिलाफ जांच पड़ताल तत्परता दिखाएं, तो इस नासूर से मुक्ति पाने में बहुत वक्त नहीं लगेगा। राजनीतिक दलों के लिए जिताऊ प्रत्याशी के मोह से मुक्त होने का वक्त आ गया है। वे जब तक अपने-अपने भीतर के अतीकों से छुटकारा नहीं पाएंगे, तब तक उनकी सियासत कभी सुखरू नहीं होगी।

## आज का राशीफल

|                |   |
|----------------|---|
| <b>मेघ</b>     | आर्थिक पक्ष मजबूत होगा। उदर विकार या त्वचा के रोग से पीड़ित रहेंगे। यात्रा देशाटन की स्थिति सुखद व लाभप्रद होगी। गृहोपयोगी वस्तुओं में वृद्धि होगी। वाहन प्रयोग में सावधानी रखें।                         |
| <b>वृषभ</b>    | पारिवारिक दायित्व की पूर्ति होगी। पिता या उच्चाधिकारी का सहयोग मिलेगा। रुपये पैसे के लेने देने में सावधानी रखें। मनोरंजन के अवसर प्राप्त होंगे। ससुल पक्ष से तनाव मिलेगा।                                 |
| <b>मिथुन</b>   | जीवन साथी के स्वास्थ्य के प्रति सचेत रहें। किसी रिश्तेदार के कारण तनाव मिल सकता है। आय और व्यय में संतुलन बना कर रहें। यात्रा देशाटन की स्थिति सुखद व लाभप्रद होगी।                                       |
| <b>कर्क</b>    | आर्थिक योजना फलीभूत होगी। धन पद प्रतिष्ठा में वृद्धि होगी। रोजगार के अवसर बढ़ेंगे। प्रतियोगी परीक्षाओं में सफलता मिलेगी। अनावश्यक व्यय से मन अशान्त रहेगा। स्वास्थ्य के प्रति सचेत रहें।                  |
| <b>सिंह</b>    | राजनीतिक महत्वाकांक्षा की पूर्ति होगी। व्यवसायिक व पारिवारिक योजना सफल रहेगी। जीवन साथी का सहयोग व सानिध्य मिलेगा। यात्रा देशाटन की स्थिति सुखद व लाभप्रद होगी। प्रियजन भेंट सभ्य।                        |
| <b>कन्या</b>   | संतान के दायित्व की पूर्ति होगी। गृहोपयोगी वस्तुओं में वृद्धि होगी। आय के नवीन स्रोत बनेंगे। नए अनुबन्ध प्राप्त होंगे। किसी बहुरूपी वस्तु के पाने की अभिलाषा पूरी होगी। व्यर्थ की भागदौड़ भी रहेगी।       |
| <b>तुला</b>    | जीवन साथी का सहयोग व सानिध्य मिलेगा। उपहार व सम्मान का लाभ मिलेगा। मनोरंजन के अवसर प्राप्त होंगे। जीविका के क्षेत्र में प्रगति होगी। आमोद-प्रमोद के साधनों में वृद्धि होगी।                               |
| <b>वृश्चिक</b> | व्यावसायिक योजना सफल होगी। राजनीतिक महत्वाकांक्षा की पूर्ति होगी। संतान के दायित्व की पूर्ति होगी। आय और व्यय में संतुलन बना कर रहें। यात्रा देशाटन की स्थिति सुखद व लाभप्रद होगी।                        |
| <b>धनु</b>     | पारिवारिक जीवन सुखमय होगा। धन पद प्रतिष्ठा में वृद्धि होगी। किसी रिश्तेदार के कारण तनाव मिल सकता है। विरोधियों का पराभव होगा। वाद विवाद की स्थिति आपके हित में न होगी।                                    |
| <b>मकर</b>     | दाम्पत्य जीवन सुखमय होगा। भाग्यवश कुछ ऐसा होगा जिसका आपको लाभ मिलेगा। स्वास्थ्य के प्रति सचेत रहें। शासन सत्ता का सहयोग मिलेगा। अनावश्यक कर्जों का सामना करना पड़ेगा।                                     |
| <b>कुम्भ</b>   | बेरोजगार व्यक्तियों को रोजगार मिलेगा। जीवन साथी का सहयोग व सानिध्य मिलेगा। शासन सत्ता से तनाव मिलेगा। व्यर्थ की भागदौड़ रहेगी। मनोरंजन के अवसर प्राप्त होंगे। ईश्वर के प्रति आस्था बढ़ेगी।                |
| <b>मीन</b>     | गृहोपयोगी वस्तुओं में वृद्धि होगी। उपहार व सम्मान का लाभ मिलेगा। कार्यक्षेत्र में कठिनायियों का सामना करना पड़ेगा। खान-पान में संयम रखें। प्रणय संबंध प्रगाढ़ होंगे। वाहन प्रयोग में सावधानी अपेक्षित है। |

## विचारमंथन

(लेखक-सनत जैन)

इजराइल में हो रहे जन आंदोलन ने प्रधानमंत्री नेतन्याहू को उनकी हेसियत बता दी है। वह एक तानाशाह की तरह सविधान को अपने अनुकूल बनाकर प्रधानमंत्री पद पर हमेशा बने रहने की राह पर चल रहे थे। लेकिन जन आंदोलन ने उनकी हवा निकाल दी। इजरायल के प्रधानमंत्री बेंजामिन नेतन्याहू ने सरकार में न्यायिक सुधारों की योजना को अब टालने का निर्णय लिया है। वह न्यायपालिका में इस तरीके के सुधार करना चाहते थे। जिससे प्रधानमंत्री नेतन्याहू जो भी चाहें, वह निर्णय कर सकें, उन पर न्यायपालिका का कोई हस्तक्षेप ना हो।

इसके लिए संविधान में संशोधन कर रहे थे। इसमें सरकार को जजों की नियुक्ति करने का अधिकार मिल जाता। प्रधानमंत्री नेतन्याहू को किसी भी मामले में दोषी नहीं ठहराया जा सकता था। न्यायपालिका किसी भी मामले में प्रधानमंत्री के खिलाफ कोई आदेश नहीं दे सकती थी। न्यायिक सुधार का जो बिल पेश किया गया था। उसमें देश की संसद के जरिए सत्ताधारी पार्टी को, इजरायल की न्यायपालिका पर नियंत्रण का अधिकार मिल जाता। इसमें न्यायाधीशों का चयन, सर्वोच्च न्यायालय किन विषयों पर विचार करे, यहां तक कि सर्वोच्च न्यायालय द्वारा दिए गए फैसले को पलटने का

अधिकार भी सरकार को दिया जा रहा था। इसमें बिल का एक हिस्सा पहले ही पारित किया जा चुका था। न्यायिक सुधार का जो बिल पेश किया गया, यदि यह लागू हो जाएगा, तो इजराइल में लोकतंत्र खत्म हो जाएगा। प्रधानमंत्री के पास, सरकार और संसद की सारी शक्तियां निहित हो जाएंगी। इस तरह से लोकतंत्र के स्थान पर तानाशाही वाला शासन इजराइल में लागू हो जाता। इजरायल की जनता प्रारंभ से ही न्यायिक सुधार बिल का विरोध कर रही थी। लेकिन बहुमत के आधार पर बिल पास करने पर नेतन्याहू अड़े हुए थे। जिसके कारण इजराइल की 84 लाख

की आबादी वाले देश में, 60 लाख से अधिक लोग सड़कों पर आ गए। इजराइल में नागरिकों के साथ-साथ सभ्य बड़ी ट्रेड यूनियन, डॉक्टरों उद्योगपतियों और सेना के एक बड़े वर्ग ने सड़क पर उतर कर प्रदर्शन किया। कई शहरों के एयरपोर्ट बंद हो गए। इजराइली प्रधानमंत्री बेंजामिन नेतन्याहू ने जब देश के रक्षा मंत्री योआव गेल्ट को बर्खास्त किया। उसके बाद इजराइल की जनता भड़क गई। इजराइल में उग्र प्रदर्शन शुरू हो गए। इजराइल की प्रधानमंत्री आवास की ओर कूच कर गए। प्रदर्शनकारी रात भर संसद के सामने जमे रहे। इन प्रदर्शन से घबरकर प्रधानमंत्री नेतन्याहू ने

अपने कदम पीछे खींच लिए। न्यायिक सुधारों को लेकर इजरायल के इतिहास में अभी तक का सबसे बड़ा जन आंदोलन था। पहली बार इजरायल को इस आंदोलन की ताकत को सारी दुनिया ने देखा है। न्यायिक सुधारों के विरोध में हुए, इस आंदोलन में भारत की सुप्रीम कोर्ट के पूर्व न्यायाधीश नागेश्वर राव भी आमंत्रित किए गए थे। न्यायिक स्वतंत्रता पर उन्होंने एक आपातकालीन सम्मेलन में भाग लिया था। न्यायिक स्वतंत्रता की रक्षा के लिए इस आंदोलन को उन्होंने लोकतंत्र की सबसे बड़ी जीत बताया है। इजरायल के प्रधानमंत्री नेतन्याहू पर धोखाधड़ी, रिश्वतखोरी आदि को लेकर कई



मुकदमें अदालतों में चल रहे हैं। उन्हें डर है, कि जब इसके फैसले आएंगे। तो उन्हें सजा हो सकती है। इससे बचने के लिए उन्होंने न्यायिक सुधार के नाम पर अपने आप को सुशिक्षित रखने के लिए न्यायिक सुधार का बिल लाये थे।

लेकिन जन आंदोलन ने उसे पूरी तरह से विफल कर दिया। भविष्य को नेतन्याहू का राजनीतिक जीवन भी उसका आसान नहीं होगा। जो उन्होंने सोच लिया था। अब उन्हें कई परीक्षाओं के दौर से गुजरना होगा।

## सनातन संस्कृति के आदर्श श्रीराम



लेखक - सुनील माधुर

(श्रीराम नवमी पर विरोध)

श्रीराम हमारे आराध्य हैं। वह सनातन संस्कृत के ध्वजवाहक हैं। राम सिर्फ मर्यादा पुरुषोत्तम ही नहीं हमारे समय संस्कार में समाहित हैं। राम के बिना पूरी हिंदू संस्कृति अधूरी है। वह जीवन दर्शन हैं। श्रीराम हमारे संस्कार हैं। हमें सदसच्चरित्र देते हैं। अत्याचार से लड़ने की तागत देते हैं। विषम परिस्थितियों में भी जीवन को कैरे से जिया जाय यह भी बताते हैं। श्रीराम के लिए धन, वैभव, यश, मान, सम्मान से कहीं अधिक ऊंचा उनका आचरण है। उन्हें सत्ता नहीं सदाचार प्रिय। वह हमेशा मर्यादा में रहना चाहते हैं और हर प्राणी के सम्मान की रक्षा चाहते हैं। वह प्रजारजक हैं। उपकार और परोपकार उनका जीवन दर्शन है। इसलिए राम हमारे कण-कण में विराजमान हैं। श्रीराम को भगवान के रूप में पूजने के बजाय हम उन्हें लोक नायक के रूप में अधिक समझ सकते हैं। तभी हमारे लिए वैत रामनवमी की सार्थकता समझ में आएगी।

अयोध्या श्रीराम की जन्मभूमि और जीवन संस्कार है। हिंदू धर्म की पौराणिक मान्यता के अनुसार अयोध्या सप्त पुरियों मथुरा, माया, काशी, कांची, अवंतिका और द्वारका में शामिल है। श्रीराम की नगरी अयोध्या को अथर्ववेद में भगवान की नगरी कहा गया है। अयोध्या के शाब्दिक विश्लेषण से पता चलता है कि अ से ब्रह्मा, य से विष्णु और ध से रुद्र यानी त्रिदेव का स्वरूप है अयोध्या। जहां ब्रह्मा, विष्णु और शंकरजी

स्वयं विराजमान हैं। अयोध्या के कण-कण में मर्यादा पुरुषोत्तम श्रीराम बसे हैं। इसे हिंदू, बौद्ध, जैन और सिख धर्म का मौलिक स्वरूप माना जाता है। सरयू नदी के पावन तट पर बसी है अयोध्या। इसकी स्थापना महाराज मनु ने की थी। इसे साकेत के नाम से भी जाना जाता है। श्रीराम विकारों से मुक्त उत्तम और मर्यादा पुरुषोत्तम हैं। इसी लिये उन्हें श्रेष्ठ मर्यादा का वाहक मर्यादा पुरुषोत्तम कहा गया है। वह धर्म, विवेक और आदर्श, के साथ मर्यादा और नैतिकता के प्रतीक हैं। वह मनवता के धर्मप्राण हैं। अहंकार और अविवेक रहित हैं। वह क्रोध, पाप से बिलग हैं। वह समदर्शी हैं। उन्होंने अपने निहित स्वार्थ के लिए धर्म की ध्वज को कभी गिरने नहीं दिया। न्याय और धर्म को हमेशा शीर्ष पर रखा। पिता महाराज दशरथ और माँ कैकेई के वचनों के अनुपालन में राजसत्ता और वनवास को त्याग दिया। प्रजा के भावनाओं को उन्होंने हमेशा सम्मान किया। अयोध्या की प्रजा कि तरफ से आशंका उठने पर माँ सीता को वनवास भेज दिया। श्रीराम लोक मर्यादा को कहीं से भी भंग नहीं होने दिया। यहीं वजह रही कि वह लोकरजक कहलाए। उन्हें प्रजारजक कहा गया। राज्य विस्तार को उन्होंने सिरे से खारिज किया। लंका को जीत कर विभीषण का राजतिलक किया। बालि के कुकर्मों का अंतकर सुग्रीव को राज बनाया तो अंगद को युवराज। राक्षसों को वध कर दण्डकारण्य ऋषियों और मुनियों को दिया।

श्रीराम हिंदुत्व के ध्वजवाहक हैं। वह धर्म हैं, संस्कार हैं। संस्कृति हैं। श्रीराम हिंदुत्व के राग, रंग और संस्कार हैं। वह मानवता के आधार स्तम्भ हैं। उनका अवतार ही इस धरा पर धर्म के अवतार के रूप में हुआ। मानवता के कल्याण और समाज के आदर्शवाद के लिए उन्होंने अपना पूरा जीवन लोक कल्याण के लिए समर्पित कर



भगवान राम की मूर्ति पूजा भी करते हैं।

इस दिन राम लला के मंदिर आकर्षण का केंद्र होते हैं, साथ ही यहाँ का प्रसाद वितरण भी खास होता है। कुछ लोग इस समय नवरात्रि में पूरे नौ दिन का उपवास रखते हैं और अंतिम दिन भगवान राम की पूजा के बाद उपवास खोलते हैं और आशीर्वाद प्राप्त करते हैं। जैसा की हम जानते हैं, भारत में बहुत ही विभिन्नता है, इसलिए यहाँ प्रचलित कुछ मानताओं में भी कुछ विभिन्नता देखने के लिए मिलती है। दक्षिण भारत के लोग इस त्योहार को भगवान राम और देवी सीता की शादी की सालगिरह के रूप में मानते हैं, परंतु रामायण के अनुसार अयोध्यावासी पंचमी के दिन इनका विवाहोत्सव मनाते हैं।

अलग अलग क्षेत्रों में इस त्योहार को मनाने का तरीका भी अलग है। जहां अयोध्या और बनारस में इस दिन गंगा और सरयू में स्नान के बाद डुबकी लगाई जाती है और भगवान राम, सीता और हनुमान की रथ यात्रा का आयोजन किया जाता है, वहीं अयोध्या, सितामण, बिहार रामेश्वर आदि जगहों पर चैत्र पक्ष की नवमी पर भव्य आयोजन किए जाते हैं। यह दिन सभी हिंदुओं के लिए खास होता है, बस सबके मनाने का तरीका अलग होता है।

कई जगहों पर इस दिन पडोलों में भगवान राम की मूर्ति कि स्थापना भी कि जाती है। यह दिन भगवान राम की जन्म स्थली अयोध्या में विशेष रूप से मनाया जाता है, परंतु यहाँ अब भी भगवान राम का मंदिर बनना बाकी है।

भगवान राम का पूरा जीवन ही एक उदाहरण है उनका जीवन त्याग, तप सम्मान और शांति का प्रतीक है। इनका जीवन पारिवारिक प्रेम का भी उदाहरण है इनके मन में अपने भाइयों के प्रति अपार प्रेम था जो माता कैकेई के भेदभाव के बाद भी कम नहीं हुआ। इसी के साथ कैकेई के गलत निर्णय के बाद भी इनके मन में अपनी माँ कैकेई के लिए भी समान सम्मान और प्यार था। इसके अलावा उनका जीवन यह बात भी दर्शाता है कि जब जब धरती पर अत्याचार बढ़ेंगे और पाप का घाट पुण्य से ज्यादा उचा होगा तो आम जनता को उनसे बचाने वाले का भी अवतरण होगा। वैसे तो संपूर्ण भारतीय इतिहास ही इस बात का उदाहरण है तभी तो यहाँ कृष्ण, राम और अन्य कई भगवान के अवतरण के प्रतीक आज भी देखने के लिए मिलते हैं।

राम नाम का महत्व न जाने वो अज्ञानी अभगा हैं जिसके दिल में राम बसा वो सुखद जीवन पाता हैं राम नवमी पर जन्म हुआ इस मर्यादा पुरुषोत्तम राम का जिसने रावण के अहंकार को मिटाकर फेरया पतनका सच्चाई का।



### ग्रीनको को 1,300 मेगावॉट हरित ऊर्जा की आपूर्ति करेगी एनटीपीसी रिन्यूएबल एनर्जी

मुंबई । सार्वजनिक क्षेत्र की एनटीपीसी ग्रीन एनर्जी लि. की पूर्ण अनुषंगी एनटीपीसी रिन्यूएबल एनर्जी ऑफ़ के काकीनाडा में ग्रीनको द्वारा स्थापित हो रहे हरित अमोनिया संयंत्र को 1,300 मेगावॉट हरित बिजली की आपूर्ति करेगी। एनटीपीसी रिन्यूएबल एनर्जी लि. ने ग्रीनको समूह की कंपनी ग्रीनको जीरो सी प्राइवेट लि. के साथ 1,300 मेगावॉट नवीकरणीय ऊर्जा की आपूर्ति के लिए समझौते पर हस्ताक्षर किए हैं। यह बिजली आपूर्ति ग्रीनको के काकीनाडा में स्थापित हो रहे अमोनिया कारखाने को की जाएगी। समझौते पर एनटीपीसी रिन्यूएबल एनर्जी लि. के मुख्य महाप्रबंधक राजीव गुप्ता और ग्रीनको समूह के संस्थापक और संयुक्त प्रबंध निदेशक महेश कोली ने दस्तखत किए।

### अडानी ग्रुप का मार्केट कैप एक दिन में ही घटा 50 हजार करोड़

**-अडानी को लगा सबसे बड़ा झटका, अमीरों की लिस्ट में भी लुढ़के**

नई दिल्ली । अडानी ग्रुप का मार्केट कैप एक दिन में ही 50 हजार करोड़ रुपये घट गया है। इतना ही नहीं, गौतम अडानी दुनिया के अमीरों की लिस्ट में भी नीचे लुढ़क गए हैं। गौतम अडानी को एक बार फिर बड़ा झटका लगा है। बाजार में अडानी ग्रुप के शेयरों में एक बार फिर गिरावट देखने को मिल रही है। बीते मंगलवार को भी अडानी ग्रुप के शेयरों में गिरावट देखने को मिली थी। अडानी के 10 में से छह कंपनियों के शेयर 5 फीसदी की गिरावट के साथ लोअर सर्किट पर लगे हुए थे। ग्रुप की फ्लैगशिप कंपनी अडानी एंटरप्राइजेज के शेयर 7.1 प्रतिशत नीचे बंद हुआ था। इसी की वजह से अडानी ग्रुप का मार्केट कैप 50,165 करोड़ रुपये कम हो गया है। यह एक महीने में सबसे बड़ी गिरावट में से एक है। अमेरिकी रिसर्च फर्म हिंडनबर्ग की रिपोर्ट आने के बाद अडानी ग्रुप को भारी नुकसान उठाना पड़ा था। बीते 24 जनवरी को हिंडनबर्ग की रिपोर्ट आई थी। इसके बाद से अडानी ग्रुप की कंपनियों के शेयरों में लगातार गिरावट देखी गई थी। बीते दिनों ग्रुप के शेयरों में गिरावट का सिलसिला थमा था। अब सोमवार से दोबारा अडानी ग्रुप के स्टॉक्स में गिरावट देखी जा रही है। बीएसई के आंकड़ों के मुताबिक, 25 जनवरी 2023 के बाद से, अडानी समूह का कुल एमकेप 19.2 लाख करोड़ रुपये से घटकर 8.9 लाख करोड़ रुपये हो गया है। गौतम अडानी दुनिया के अरबपतियों की लिस्ट में फिर लुढ़क गए हैं। हिंडनबर्ग की रिपोर्ट आने के बाद शेयरों में लगातार गिरावट की वजह से अडानी की नेटवर्थ को काफी नुकसान हुआ था। इसके चलते गौतम अडानी दुनिया के अमीरों की लिस्ट में टॉप 30 से भी बाहर हो गए थे।

### आम आदमी पर अगले महीने से पडेगी महंगाई की मार

**-देश में एक अप्रैल से महंगे हो जाएंगे ये सामान**

नई दिल्ली । अगले महीने अप्रैल से आम आदमी पर महंगाई की मार पड़ने वाली है। कई सामान ऐसे हैं जो एक अप्रैल से महंगे हो जाएंगे। महंगे होने वाले सामानों का सीधा बोझ आम आदमी की जेब पर पड़ेगा। आम आदमी जो पहले ही महंगाई की आग से झुलस रहा है। सामानों के दाम बढ़ने से उसकी मुश्किलें और बढ़ जाएंगी। हालांकि अप्रैल में कुछ चीजों के दाम कम भी होने वाले हैं। यहां हम आपको महंगे और सस्ते होने वाले दोनों सामानों की लिस्ट देने जा रहे हैं। इससे आपको किसी तरह की कई परेशानी नहीं होगी। सरकार 1 अप्रैल 2023 से आयात शुल्क में इजाफा करने की योजना बना रही है। इसकी वजह घरेलू उद्योग को मजबूत करना है। सरकार अगर आयात शुल्क में बढ़ोतरी करती है तो इससे कई सामानों के दाम बढ़ जाएंगे। इसमें प्लास्टिक के सामान, आभूषण, हार्ड-वेयर फेपर, विमडॉमिन, निजी विमान, हेलीकॉप्टर और हार्ड-इंजल इंजनिकस की कीमतों में बढ़ोतरी हो सकती है। बता दें कि वित्त मंत्री, निर्मला सीतारमण ने केंद्रिय बजट 2023 में घोषणा की थी कि एक अप्रैल से इलेक्ट्रिक चिमनी, सोना और प्लेटिनम जैसे सामानों की कीमतों में इजाफा हो जाएगा। केंद्र ने एक्टिविटी एक्स, कटे और पॉलिश किए गए हीरे और सेल फोन के लिए कैमरा लेंस पर आयात टैक्स कम कर दिया है। वहीं केंद्र ने प्रयोगशाला में बने हीरों को बनाने के लिए इस्तेमाल होने वाले बीजों पर मूल सीमा शुल्क में भी कटौती की है। जानकारी के मुताबिक, चिमनियों पर सीमा शुल्क को 7.5 फीसदी से बढ़ाकर 15 फीसदी कर दिया गया है। वित्त मंत्री ने घोषणा की थी कि एक अप्रैल से कैमरा लेंस, स्मार्टफोन जैसे सामान सस्ते हो जाएंगे।

### सहारा निवेशकों के लिए खुशखबरी, फंडा पैसा अब जल्द मिलने की उम्मीद

**सुप्रीम कोर्ट ने 5000 करोड़ रुपये जारी करने का आदेश दिया**

**नई दिल्ली ।**

सहारा निवेशकों के लिए बुधवार को सुप्रीम कोर्ट से बड़ी राहत की खबर आई। सुप्रीम कोर्ट के आदेश के बाद उनका फंडा पैसा अब जल्द मिल सकेगा। दरअसल सुप्रीम कोर्ट ने सेबी-सहारा विवाद के 24000 करोड़ के फंड पर केंद्र की याचिका को मंजूरी दे दी। केंद्र सरकार ने सुप्रीम कोर्ट में याचिका दायर की थी कि सहारा-सेबी के 24 हजार करोड़ रुपये के फंड में से 5000 करोड़ रुपये का फंड आवंटित किया जाए, ताकि सहारा के निराश निवेशकों को उनका फंड वापस कर सके। सहारा की स्वीम में पैसा डालने वाले लाखों लोगों को अब तक अपना पैसा नहीं मिल सका है। इसके बाद निवेशकों के लिए बुधवार को अच्छी खबर आई है। सुप्रीम कोर्ट की मंजूरी मिलने के बाद इन निवेशकों को उम्मीद जग गई है। उम्मीद है

कि सहारा के निवेशकों को जल्द ही उनका पैसा वापस मिलेगा। सुप्रीम कोर्ट ने केंद्र की उस याचिका को मंजूरी दे दी है, जिसमें केंद्र ने सहारा-सेबी फंड के 24000 करोड़ रुपये में से 5000 करोड़ का आवंटन तुरंत करने की अपील की है। बता दें कि निवेशकों से थोड़ा-थोड़ा के एक दूसरे मामले में साल 2012 में बने सहारा-सेबी फंड में लगभग 24 हजार करोड़ रुपए जमा हैं। सहारा मनी विवाद के कारण खाते में जमा 24 हजार करोड़ रुपये का फंड फंसा हुआ है। दूसरी ओर लाखों निवेशक परेशान हैं। निवेशकों की परेशानी को देखकर केंद्र सरकार ने सुप्रीम कोर्ट में याचिका दाखिल की थी, जिसमें 5 हजार रुपये तुरंत जारी करने की अपील की थी।

सुप्रीम कोर्ट ने इस याचिका को मंजूरी देकर 5 हजार करोड़ रुपये अलॉट करने का आदेश दिया है। इस फैसले से सहारा के 1.1 करोड़

निवेशकों को राहत मिलेगी। मंगलवार को सेबी ने सहारा समूह की रियल एस्टेट कंपनी से 6.57 करोड़ रुपए की वसूली कर ली। कंपनी के मुखिया सुब्रत राय सहारा पर सख्ती दिखाकर सेबी ने ये रकम वसूली है। गौरतलब है कि सहारा का ये विवाद साल 2009 का है। सहारा की दो कंपनियां सहारा हाउसिंग कॉर्पोरेशन लिमिटेड और सहारा इंडिया रियल एस्टेट कॉर्पोरेशन से जुड़े विवाद की शुरुआत उस वक्त हुई जब कंपनी ने अपना आईपीओ लाने की पेशकश की। आईपीओ के आते ही सहारा की पोल खुलने लगी। सहारा ने गलत तरीके से निवेशकों से 24000 करोड़ की रकम जुटाई थी, जो सेबी के सामने आई। सेबी ने सहारा में कई अनियमितता पाई, जिसकी जांच जब हुई, तब बड़ा स्कैम सामने आया। सेबी ने सहारा को निवेशकों को उनका पैसा ब्याज सहित लौटाने का आदेश दिया।

### केंद्र का लॉजिस्टिक लागत को 9 प्रतिशत करने का लक्ष्य

**-सस्ता हो जाएगा अब देश में माल भाड़ा**

नई दिल्ली । केंद्रीय सड़क परिवहन एवं राजमार्ग मंत्री नितिन गडकरी ने कहा, सरकार ने देश में लॉजिस्टिक लागत को साल 2024 तक 9 प्रतिशत लाने का लक्ष्य रखा है। उन्होंने कहा कि 'देश के उद्योग और कारोबार के समक्ष लॉजिस्टिक की ऊंची लागत बड़ी चुनौती है। अभी यह 16 प्रतिशत है। हमने इसे 2024 के अंत तक नौ प्रतिशत पर लाने का लक्ष्य रखा है।' नितिन गडकरी ने कहा है कि 'नई नीति लाने का मकसद है कि जीडीपी के मौजूदा 16 प्रतिशत से घटाकर 8 प्रतिशत के नीचे तक लाना और रोजगार पैदा करना। माल भाड़ा कम

होगा तो उसका सीधा असर सभी वस्तुओं की कीमतों पर भी पड़ेगा और कीमतें कम होंगी। मोदी सरकार देश में लॉजिस्टिक लागत को कम कर चीन, अमेरिका और यूरोपियन देशों की बराबरी करने के लिए यह नई नीति लाई गई है। इसके लिए मोदी सरकार जलमार्ग, रेलवे, सड़क के बाद अब हवाई मार्ग को भी लोकोप्रिय साधन बनाने के दिशा में काम कर रही है। मोदी सरकार अगले पांच सालों में देश के कई शहरों में हवाई सेवा और एयरपोर्ट विकसित कर रही है। माल ढुलाई के लिए अब एयर कार्गो की लागत को भी कम करने की कवायद चल रही है। देश में अभी लॉजिस्टिक लागत सकल

घरेलू उत्पाद यानी जीडीपी के 16 फीसदी है। चीन में यह 10 फीसदी और अमेरिका और यूरोप में 8 फीसदी है। आने वाले दिनों में पीएम मोदी के इस ड्रीम प्रोजेक्ट में राष्ट्रीय राजमार्ग मंत्रालय के साथ-साथ नागरिक उड्डयन मंत्रालय और शहरी विकास मंत्रालय की भूमिका अहम होने वाली है। गौरतलब है कि सड़क परिवहन एवं राजमार्ग मंत्रालय पिछले कई सालों से इस पर काम कर रही है। सड़क परिवहन एवं राजमार्ग मंत्री नितिन गडकरी ने कई मौकों पर कहे रहे हैं कि सरकार माल परिवहन के सभी माध्यमों के लिए एकल लॉजिस्टिक कानून काफ़ी कारगर साबित होगा।

# शेयर बाजार बढ़त के साथ बंद

**मुंबई ।**

शेयर बाजार बुधवार को तेजी के साथ बंद हुआ। बाजार में ये उछल दुनिया भर से मिले अच्छे संकेतों के साथ ही लिवली बढ़ने से आया है। आज कारोबार के दौरान सभी इंडेक्स ऊपर आये। मार्च सौरीज के अंतिम दिन मिडकैप, स्मॉलकैप शेयरों में भी अच्छी खरीदारी रही। इसके अलावा धातु, संपत्ति, और वाहन शेयरों में भी बढ़त रही। दिन भर के कारोबार के बाद तीस शेयरों वाला बीएसई सेंसेक्स 346.37

अंक करीब 0.60 फीसदी बढ़कर 57,960.09 के स्तर पर बंद हुआ। वहीं पचास शेयरों वाला एनएसई निफ्टी 129.00 अंक तकरीबन 0.76 फीसदी ऊपर आकर 17,080.70 के स्तर पर बंद हुआ।

वहीं गत पिछले कारोबारी सत्र में बाजार हल्की गिरावट पर बंद हुआ था। आज के कारोबार में सेंसेक्स के शेयरों में 26 शेयर लाभ के साथ ही हरे निशान पर बंद हुए। एचसीएल टेकनोलॉजीज, टाटा मोटर्स, बजाज फाइनेंस और हिंदुस्तान युनिलिवर और

एनटीपीसी सेंसेक्स के शीर्ष पांच सबसे अधिक लाभ वाले शेयरों में रहे। एचसीएल टेकनोलॉजीज के शेयर करीब 2.72 फीसदी तक बढ़े। वहीं दूसरी ओर सेंसेक्स के शेयरों में केवल 4 शेयर ही नुकसान के साथ ही लाल निशान पर बंद हुए। भारती एयरटेल, रिलायंस, आईसीआईसीआई बैंक और एशियन पेट्रोल सेंसेक्स के सबसे ज्यादा नुकसान वाले शेयर रहे। सबसे अधिक नुकसान भारती एयरटेल के शेयरों को हुआ। इसके शेयर करीब 0.63 फीसदी तक नीचे आये। इससे पहले आज

सुबह बाजार बुधवार तेजी के साथ खुला। आज सुबह 30 शेयरों वाला बीएसई सेंसेक्स 200 अंक और 50 शेयरों वाला एनएसई निफ्टी 50 अंक से अधिक की बढ़त के साथ कारोबार कर रहा था। सेंसेक्स 200 अंक से अधिक बढ़कर 57,823 के स्तर पर कारोबार कर रहा है। वहीं निफ्टी 17,000-अंक पर कारोबार कर रहा है। वहीं एसएंडपी बीएसई निफ्टी मिडकैप 100 और निफ्टी स्मॉलकैप 100 सूचकांकों में 0.1 फीसदी तक की बढ़त के साथ खुला।

### रुपया गिरावट पर बंद

मुंबई । अमेरिकी डॉलर के मुकाबले बुधवार को भारतीय रुपया गिरावट पर बंद हुआ है। अंतरबैंक विदेशी मुद्रा विनिमय बाजार में रुपया 15 पैसे की गिरावट के साथ ही 82.31 रुपये (अस्थायी) प्रति डॉलर पर बंद हुआ। डॉलर के मजबूत होने और कच्चे तेल की कीमतों में बढ़त से रुपये में यह गिरावट आई। घरेलू शेयर बाजार में मजबूती से हालांकि रुपये में बड़ी गिरावट पर अंकुश लग गया। वहीं अंतरबैंक विदेशी मुद्रा विनिमय बाजार में रुपया अमेरिकी डॉलर के मुकाबले 82.26 प्रति डॉलर पर काफी कमजोर खुला। कारोबार के अंत में यह अपने पिछले बंद भाव की तुलना में 15 पैसे की गिरावट के साथ 82.31 प्रति डॉलर पर बंद हुआ। कारोबार के दौरान रुपया 82.23 के उच्चस्तर और 82.37 के निचले स्तर पर पहुंचा। वहीं गत कारोबारी सत्र में रुपया 82.16 प्रति डॉलर पर बंद हुआ था। इस बीच, छह प्रमुख मुद्राओं के मुकाबले अमेरिकी डॉलर की स्थिति को दिखाने वाला डॉलर सूचकांक 0.02 फीसदी बढ़कर 102.13 हो गया।



### 1 अप्रैल से बढ़ने वाली है दवाओं की कीमत

**-900 दवाओं के 12 प्रतिशत तक बढ़ेंगे दाम**

नई दिल्ली । आगामी एक अप्रैल से पेनकिलर्स से लेकर एंटीबायोटिक समेत कई जरूरी दवाओं की कीमत बढ़ने वाली है। सरकार ने दवा कंपनियों को एनुअल होलसेल प्राइज इंडेक्स में बदलाव के अनुरूप दवा की कीमतें बढ़ाने की अनुमति दे दी है। जिन दवाइयों की कीमतें बढ़ेंगी, उनमें पैरासिटामोल भी शामिल है, जिसका सामान्य बुखार और दर्द में इस्तेमाल होता है। एक रिपोर्ट के अनुसार पेनकिलर्स, एंटी-इन्फेक्टिव्स, एंटीबायोटिक्स और दिल की दवाओं सहित लगभग 900 दवाओं की कीमत 12 प्रतिशत से ज्यादा तक बढ़ सकती है। मालूम हो कि यह लगातार दूसरा साल है जब अनुसूचित दवाओं की कीमतों में वृद्धि गैर-अनुसूचित दवाओं की तुलना में अधिक होगी। अनुसूचित दवाएं आवश्यक दवाओं की राष्ट्रीय सूची का हिस्सा हैं। गौरतलब है कि दवा मूल्य नियामक नेशनल फार्मास्यूटिकल प्रॉड्रिंग्स अथॉरिटी को हर साल 1 अप्रैल या उससे पहले पिछले कैलेंडर वर्ष के एनुअल होलसेल प्राइज इंडेक्स के मुताबिक अनुसूचित दवाओं की कीमत को संशोधित या बढ़ाने की अनुमति है। कीमत को संशोधित करने और बढ़ाने को लेकर अनुसूचित दवा प्रॉड्रिंग्स अथॉरिटी 2013 के वॉल्यूम 16 में नियम बना हुआ है। इसी नियम के तहत एनपीपीए हर साल दवाओं की कीमतों में संशोधन करता है और नई कीमतें 1 अप्रैल से लागू की जाती हैं। बता दें कि जरूरी दवाओं की कीमतों में 12 फीसदी की बढ़ोतरी तय की गई है। पेन किलर, एंटी इन्फेक्शन और दिल की बीमारियों की दवाइयों से लेकर एंटीबायोटिक्स दवाओं की कीमतें उनमें शामिल हैं जिनकी कीमतें 1 अप्रैल से बढ़ने जा रही हैं।

# अगले कुछ वर्षों में करीब तीन हजार करोड़ रुपये का निवेश करेगा आईटीसी लिमिटेड : संजीव पुरी

**एफएमसीजी और होटल सेक्टर में निवेश की योजना**

**मुंबई ।**

आईटीसी लिमिटेड के चेयरमैन और मैनेजिंग डायरेक्टर संजीव पुरी के मुताबिक, आने वाले समय में कंपनी के निवेश में तेजी लाई जाएगी। कोरोना के दौरान कंपनी के निवेश में कमी आई थी। अब अगले कुछ वर्षों के लिए करीब तीन हजार करोड़ रुपये का फंड रखा जाएगा। इसका उपयोग मैनुफैक्चरिंग कैपेसिटी को बढ़ाने और ग्रोथ को रफ्तार देने में होगा। उनके मुताबिक, आने वाले वित्तीय वर्ष से फोस्ट-मूविंग कंज्यूमर गुड्स (एफएमसीजी) उद्योग रूरल डिमांड में तेजी के कारण बिक्री के वॉल्यूम में उछाल आएगा। इसमें पहले से ही रिटर्न के शुरुआती संकेत दिखने लगे हैं। पुरी के मुताबिक, महंगाई में कमी और प्रोडक्ट की कीमतों में सुधार

के साथ पुनरुद्धार में तेजी आएगी। पुरी ने बताया कि पुरी दुनिया में जो कुछ हो रहा है, अगर उसकी तुलना में देखने पर देश में मोदी सरकार ने काफी अच्छा काम किया है। मोदी सरकार ने महंगाई को नियंत्रित करने और मैक्रोजी को प्रबंधित करने में उल्लेखनीय काम किया है। देश के सबसे बड़े समूहों में से आईटीसी के चेयरमैन पुरी के मुताबिक, होटल व्यवसाय के लिए अल्टरनेटिव स्ट्रुक्चर बनाने का प्लान है। इस योजना पर आने वाले दिनों में काम शुरू कर दिया जाएगा। इसमें होटल व्यवसाय को डीमार्ज भी किया जाएगा। कोरोना की वजह से इस योजना में काफी देरी हो गई है। उनके मुताबिक, एफएमसीजी, पेपर और पेपरबोर्ड बिजनेस के



लिए विस्तार किया जाएगा। इसके लिए इन बिजनेस में और निवेश करना जारी रहेगा। इसके लिए विशेष रूप से टिकाऊ पैकेजिंग के साथ बिजनेस को मजबूत किया जाएगा। आईटीसी की आने वाले समय में कई निवेश योजनाएं हैं। इसमें ओडिशा में एक इटीप्रेडेट कंज्यूमर गुड्स फैक्टरी, कर्नाटक में निर्यात के लिए एक डेरिवेटिव प्लांट, पश्चिम बंगाल में एक पर्सनल केयर प्रोडक्ट फ़ैक्ट्री और मध्य प्रदेश में एक फाइबर उत्पाद इकाई आदि शामिल हैं। पुरी के मुताबिक, कोविड-19 में पर्यटन पर बुरा असर पड़ा था। अब फिर से पर्यटकों की संख्या बढ़ रही है। इसमें घरेलू पर्यटन में तेजी आई है। घरेलू पर्यटन की मांग मजबूत हुई है। सभी सेक्टरों में तेजी से इजाफा देखा जा रहा है।

# सेबी ने डीमैट खाताधारकों और म्यूचुअल फंड निवेशकों को दी राहत

**मुंबई ।**

शेयर बाजार में ट्रेड करने वालों और म्यूचुअल फंड में निवेश करने वालों को बड़ी राहत मिली है। भारतीय प्रतिभूति एवं विनिमय बोर्ड (सेबी) ने डीमैट खाताधारकों और म्यूचुअल फंड निवेशकों को एक काम करने के लिए सात महीने का और समय दे दिया। सेबी ने डीमैट खाताधारकों और म्यूचुअल फंड निवेशकों के लिए 'नॉमिनी' का नाम देने या इस विकल्प से हटने के लिए समयसीमा सितंबर अंत तक बढ़ा दी है। पहले यह समय सीमा 31 मार्च, 2023 थी। आप यदि नॉमिनी का अर्थ नहीं समझ रहे हैं, तब इस जान लीजिए। नॉमिनी या नामित व्यक्ति से आशय, उस व्यक्ति से है, जिन्हें उस खाते में जमा रकम या निवेश



की राशि मिलेगी। जिस व्यक्ति के नाम बैंक खाते, निवेश या बीमा में होता है, उसका अचानक निधन हो जाए, तब नॉमिनी को वह राशि दे दी जाती है। सेबी चाहता है कि सभी डीमैट अकाउंट होल्डर और म्यूचुअल फंड इन्वेस्टर अपना नॉमिनी घोषित कर दें। ताकि उनके नहीं रहने पर उनकी निवेशित राशि किसी दी जाए, इसका फैसला हो सके। सेबी ने सरकुलर में कहा, कारोबार के साथ-साथ डीमैट खातों के म्यूचुअल... और विभिन्न पक्षों से प्राप्त प्रतिक्रियाओं के आधार पर यह निर्णय किया गया है कि नॉमिनी प्रावधान अब 31 मार्च, 2023 के बजाय 30 सितंबर, 2023 से लागू होगा। एक अलग परिपत्र में नियामक ने मौजूदा म्यूचुअल फंड निवेशकों को लाभांशों के रूप में 'नॉमिनी' का नाम देने या इस विकल्प से हटने

### एक्सप्रेसवे पर 1 अप्रैल से होगी टोल में 18 प्रतिशत की वृद्धि

**-एनएसआरडीसी के वरिष्ठ अधिकारी ने दी जानकारी**

मुंबई । मुंबई-पुणे एक्सप्रेसवे पर 1 अप्रैल से टोल में 18 प्रतिशत की वृद्धि होगी। एनएसआरडीसी के एक वरिष्ठ अधिकारी ने बताया कि टोल में सालाना 6 प्रतिशत की वृद्धि होती है, जो हर तीन साल बाद कुल 18 प्रतिशत हो जाता है, जैसा कि 9 अगस्त 2004 की एक सरकारी अधिसूचना में बताया गया है। एक अन्य अधिकारी ने बताया कि इस वृद्धि से कार तथा जीप जैसे चौपटिया वाहनों के लिए टोल 270 रुपए के बढ़कर 320 रुपए और मिनी बस तथा टैम्पो जैसे वाहनों के लिए 420 रुपए से बढ़कर 495 रुपए हो जाएगा। बड़ी श्रेणी के टू-एक्सल ट्रक के लिए टोल 585 रुपए से बढ़कर 685 रुपए, जबकि बसों के लिए यह 797 रुपए से बढ़कर 940 रुपए हो जाएगा। वहीं, थ्री-एक्सल ट्रक के 1,380 रुपए से बढ़कर 1,630 रुपए, मल्टी-एक्सल ट्रक तथा मशीनरी-वाहनों के लिए टोल 1,835 रुपए के बढ़कर 2,165 रुपए हो जाएगा। करीब 95 किलोमीटर लंबा व छह लेन वाला मुंबई-पुणे एक्सप्रेसवे 2002 में पूरी तरह से वाहनों के लिए खोल दिया गया था। योजना करीब 1.5 लाख लोग एक्सप्रेसवे का इस्तेमाल करते हैं। अधिकारियों ने बताया कि टोल 2030 तक समान रहेगा क्योंकि तीन साल बाद 2026 में इसमें कोई बदलाव नहीं किया जाएगा।

### एप्पल ने आईफोन के लिए जारी किया आईओएस 16.4 अपडेट

**-कंपनी ने कर दिया बड़ा बदलाव**



**नई दिल्ली ।**

बहुराष्ट्रीय कंपनी एप्पल ने आईफोन के लिए आईओएस 16.4 अपडेट जारी किया है। इस अपडेट में कई बदलाव भी किए गए हैं। ये अपडेट आईफोन 14, आई फोन 14 प्लस, आईफोन 14 प्रो और 14 प्रो मैक्स में क्रैश डिटेंशन को और ज्यादा ऑप्टिमाइज करता है। इसी के साथ ही वजह से बाद यूजर एक्सपीरिएंस काफी एन्हांस होगा। इससे पहले यदि आप आईओएस 16.3.1 यूज कर रहे थे, तो आप इसे आसानी से अपडेट कर सकते हैं। आईओएस 16.4 अपडेट का साइज लगभग 1.8 जीबी का है। लेकिन आप यदि आईओएस 16 के पुराने वर्जन पर थे, तो ये अपडेट 5 जीबी जितना बड़ा हो सकता है। इस नए अपडेट को डाउनलोड करने के लिए यूजर वाई फाई नेटवर्क का इस्तेमाल कर सकते हैं। इसी के साथ यदि आपके पास वाईफाई नेटवर्क की सुविधा नहीं है तो इसे 5 जी नेटवर्क पर भी आसानी से डाउनलोड और इंस्टॉल कर सकते हैं। एप्पल ने ये अपडेट आईओएस 16 को स्टेबल करने के लिए जारी किया है। इस अपडेट में आपको 21 नए इमोजी मिलेंगे। इनको कीबोर्ड के जरिए आसानी से एक्सेस किया जा सकता है। वहीं आई फोन अब आई क्लाउड पर शेयर फोटो लाइब्रेरी पर ड्रिलक्रेट फोटो और वीडियो का भी पता लगा सकता है। इसके अतिरिक्त मैप्स के लिए अब वाइस ओवर सपोर्ट भी मिलेगा। वहीं एप्पल यूजर्स अब वीडियो के दौरान फ्लैश या लाइट के चलने पर उसे डिम कर सकेंगे। इसी के साथ नए अपडेट के बाद आप होम स्क्रीन पर आसानी से वेब एप नोटिफिकेशन को जोड़ सकेंगे। इस अपडेट से वाईएस आइसोलेेशन को शुरू कर आप कॉल की क्वालिटी को भी काफी सही कर सकेंगे।

### टेकनो स्पार्क 10 5जी भारत में लॉन्च

**-50एमपी का है कैमरा, सस्ता है 5जी फोन**



**नई दिल्ली ।**

भारत में टेकनो स्पार्क 10 5जी को लॉन्च किया गया। इस फोन में 50 एमपी प्राइमरी कैमरा और 5,000 एमएच की बड़ी बैटरी जैसे फीचर्स दिए गए हैं। ये कंपनी का देश में नया बजट स्मार्टफोन है। टेकनो स्पार्क 10 5जी के 4जीबी + 64जीबी वैरिएंट की कीमत 12,999 रुपये रखी गई है। ग्राहक इसे 7 अप्रैल से सभी पार्टनर रिटेल स्टोर्स से खरीद पाएंगे। इसे मेटा ब्लैक, मेटा ब्लू और मेटा वाइट कलर ऑप्शन में पेश किया गया है। टेकनो स्पार्क 10 5जी के स्पेसिफिकेशंस की बात करें तो इसमें 90एचडॉइड रिफ्रेश रेट और 120एचडॉइड एच सैंपलिंग रेट के साथ 6.6-इंच एचडी+ (720 एक्स 1612 पिक्सल) डिस्प्ले दिया गया है। इस नए फोन में 950एमएचडॉइड





## रामनवमी पूजा की एकदम सरल विधि

मर्यादा पुरुषोत्तम भगवान राम के जन्मदिवस के उपलक्ष्य में रामनवमी मनाई जाती है जो कि भगवान विष्णु के 7वें अवतार थे। प्रत्येक साल हिन्दू कैलेंडर के अनुसार चैत्र मास की नवमी तिथि को श्रीराम नवमी के रूप मनाया जाता है। चैत्र मास की प्रतिपदा से लेकर नवमी तक नवरात्रि भी मनाई जाती है। इन दिनों कई लोग उपवास भी रखते हैं।

### रामनवमी उत्सव

श्री रामनवमी हिन्दुओं के प्रमुख त्योहारों में से एक है जो देश-दुनिया में सच्ची श्रद्धा के साथ मनाया जाता है। यह त्योहार वैष्णव समुदाय में विशेषतौर पर मनाया जाता है।

- आज के दिन भक्तगण रामायण का पाठ करते हैं।
- रामरक्षा स्त्रोत भी पढ़ते हैं।
- कई जगह भजन-कीर्तन का भी आयोजन किया जाता है।
- भगवान राम की मूर्ति को फूल-माला से सजाते हैं और स्थापित करते हैं।
- भगवान राम की मूर्ति को पालने में झुलाते हैं।

### राम नवमी की पूजा विधि

राम नवमी की पूजा विधि कुछ इस प्रकार है :

- सबसे पहले स्नान करके पवित्र होकर पूजा स्थल पर पूजन सामग्री के साथ बैठें।
- पूजा में झूलसी पता और कमल का फूल अवश्य होना चाहिए।
- उसके बाद श्रीराम नवमी की पूजा षोडशोपाचार करें।
- खीर और फल-मूल को प्रसाद के रूप में तैयार करें।
- पूजा के बाद घर की सबसे छोटी बालिका/महिला सभी लोगों के माथे पर तिलक लगाएं।

### पौराणिक मान्यता

श्री रामनवमी की कहानी लंकाधिराज रावण से शुरू होती है। रावण अपने राज्यकाल में बहुत अत्याचार करता था। उसके अत्याचार से पूरी जनता त्रस्त थी, देवतागण भी, क्योंकि रावण ने ब्रह्मा जी से अमर होने का वरदान ले लिया था। उसके अत्याचार से तंा होकर देवतागण भगवान विष्णु के पास गए और प्रार्थना करने लगे। फलस्वरूप प्रतापी राजा दशरथ की पत्नी कौशल्या की कोख से भगवान विष्णु ने राम के रूप में रावण को परास्त करने हेतु जन्म लिया। तब से चैत्र की नवमी तिथि को रामनवमी के रूप में मनाया जाता है। नवमी के दिन ही स्वामी तुलसीदास ने रामचरित मानस की रचना शुरू की थी।

## भगवान श्रीराम के इन गुणों से हमें भी सीखना चाहिए

- भगवान श्रीराम के जीवन से हमें बहुत कुछ सीखने को मिलता है। खासतौर पर उनके द्वारा अपनाई गई व्यावहारिक नीतियां, यही कारण था कि कठिन परिस्थितियों में भी वे सफल रहे। भगवान श्रीराम के स्वभाव के इन 11 गुणों से सीखना चाहिए।
- सभी से हंसते-मुस्कुराते मिलना।
- लोगों के नामों को याद रखना और उन्हें, उन्हीं नाम से संबोधित करना।
- दूसरों की बातों को ध्यान और धीरज से सुनना।
- लोगों के प्रति सच्ची निष्ठा रखना।
- दूसरे व्यक्तियों को सम्मान देना।
- किसी को अपने विचार मनवाने के लिए तर्क और विवाद का सहारा नहीं लेना।
- उच्च आदर्श व सिद्धांत का पालन करने में हर कठिनाई को सहन करने के लिए तैयार रहना।
- दूसरे के विचारों और भावनाओं के प्रति सच्ची सहानुभूति रखना।
- दूसरे की दृष्टि से घटनाओं या वस्तुओं को देखने का प्रयास करना।
- अपनी त्रुटि (गलती) को शीघ्र स्वीकार कर लेना।
- दूसरे व्यक्तियों के विचारों के प्रति आदर की भावना होना।



श्री राम के चरण कमल पर शीश झुकाएं जीवन में हर खुशियां पाएं।  
राम नवमी की हार्दिक शुभकामनाएं!

## श्री राम नवमी 2023 के शुभ मुहूर्त

चैत्र माह के शुक्ल पक्ष की नवमी के दिन प्रभु श्रीराम का जन्म हुआ था। इसलिए इसे रामनवमी कहते हैं। पूरे देश में रामनवमी का पर्व बड़े ही धूम धाम से मनाया जाता है। इस दिन श्रीराम के बालरूप की पूजा होती है। आओ जानते हैं कि पूजा के क्या है शुभ मुहूर्त और कैसे किस मंत्र से करें श्रीराम की पूजा।  
श्री राम नवमी के शुभ संयोग -  
सर्वार्थसिद्धि योग- प्रातः 06 :25 से 10 :59 तक। इसके बाद रात्रि में अमृतसिद्धि योग, गुरु पुष्य योग और पुनः- सर्वार्थसिद्धि योग रहेगा।

### रामनवमी की पूजा के शुभ मुहूर्त-

- ब्रह्म मुहूर्त- प्रातः 04 :49 से 05 :37 तक।
- अभिजीत मुहूर्त- दोपहर 12 :07 से 12 :55 तक।
- अमृत काल- शाम 08 :18 से 10 :05 तक।
- रामनवमी पूजा का सबसे शुभ मुहूर्त- 11 :11 :38 से 13 :40 :20 तक।

## श्री राम चालीसा

हिन्दू धर्मग्रंथों के अनुसार मर्यादा पुरुषोत्तम प्रभु श्रीराम विष्णु के दशवतारों में से 7वें अवतार हैं। श्रीराम एक आदर्श पुरुष थे। राम नवमी के दिन उनका पूजन, मंत्र, स्तुति, चालीसा, आरती, रामाष्टक आदि का पाठ करने से मनुष्य जीवन के भवसागर से पार पा जाते हैं, अतः हर मनुष्य को प्रतिदिन श्री राम की स्तुति करते हुए यह पाठ अवश्य करना चाहिए। अगर आप प्रतिदिन नहीं कर पा रहे हैं तो राम नवमी के दिन अवश्य ही पढ़ना चाहिए।

### चौपाई

श्री रघुवीर भक्त हितकारी। सुन लीजै प्रभु अरज हमारी ॥  
निशिदिन ध्यान धरे जो कोई। ता सम भक्त और नहिं कोई ॥  
ध्यान धरे शिवजी मन माहीं। ब्रह्म इन्द्र पार नहिं पाहीं ॥  
दूत तुम्हारे वीर हनुमाना। जासु प्रभाव तिहुं पुर जाना ॥  
तब भुज दण्ड प्रचण्ड कृपाला। रावण मारि सुरन प्रतिपाला ॥  
तुम अनाथ के नाथ गुसाईं। दीन के हो सदा सहाईं ॥  
ब्रह्मादिक तव पारन पावैं। सदा ईश तुम्हरो यश गावैं ॥  
चारिउ वेद भरत हैं साखी। तुम भवतन की लज्जा राखी ॥  
गुण गावत शारद मन माहीं। सुरपति ताको पार न पाहीं ॥  
नाम तुम्हारे लेत जो कोई। ता सम धन्य और नहिं कोई ॥  
राम नाम है अपरम्पारा। चारिहु वेदन जाहि पुकारा ॥  
गणपति नाम तुम्हरो लीन्हो। तिनको प्रथम पूज्य तुम कीन्हो ॥  
शेष रटत नित नाम तुम्हारा। महि को भार शीश पर धारा ॥  
फूल समान रहत सो भारा। पाव न कोऊ तुम्हरो पारा ॥  
भरत नाम तुम्हरो उर धारो। तासो कबहुं न रण में हारो ॥  
नाम शङ्खुन हृदय प्रकाशा। सुमिरत होत शत्रु कर नाशा ॥  
लखन तुम्हारे आज्ञाकारी। सदा करत सन्तन रखवारी ॥  
ताते रण जीते नहिं कोई। युद्ध जुरे यमहुं किन कोई ॥  
महालक्ष्मी धर अवतारा। सब विधि करत पाप को छारा ॥  
सीता राम पुनीता गायो। भुवनेश्वरी प्रभाव दिखायो ॥  
घट सौ प्रकट भई सो आई। जाको देखत चन्द्र लजाई ॥  
सो तुमरे नित पांव पलोत्त। नवो निद्धि चरणन में लोटत ॥  
सिद्धि अटारह मंगलकारी। सो तुम पर जावै बलिहारी ॥  
औरहु जो अनेक प्रभुताई। सो सीतापति तुमहिं बनाई ॥  
इच्छा ते कोटिन संसारा। रचत न लागत पल की बारा ॥  
जो तुम्हें चरणन चित लावै। ताकी मुक्ति अवसि हो जावै ॥  
जय जय जय प्रभु ज्योति स्वरूपा। नगुण ब्रह्म अखण्ड अनूपा ॥  
सत्य सत्य जय सत्यव्रत स्वामी। सत्य सनातन अन्तर्यामी ॥  
सत्य भजन तुम्हरो जो गावै। सो निश्चय चारों फल पावै ॥  
सत्य शपथ गौरीपति कीन्हो। तुमने भक्तिहि सब विधि दीन्हो ॥  
सुनहु राम तुम तात हमारे। तुमहिं भरत कुल पूज्य प्रचारे ॥  
तुमहिं देव कुल देव हमारे। तुम गुरु देव प्राण के प्यारे ॥  
जो कुछ हो सो तुम ही राजा। जय जय जय प्रभु राखी लाजा ॥  
राम आत्मा पोषण हारे। जय जय दशरथ राज दुलारे ॥  
ज्ञान हृदय दो ज्ञान स्वरूपा। नमो नमो जय जगपति भूपा ॥  
धन्य धन्य तुम धन्य प्रतापा। नाम तुम्हारे हरत संतापा ॥  
सत्य शुद्ध देवन मुख गायो। बजी दुन्दुभी शंख बजायो ॥  
सत्य सत्य तुम सत्य सनातन। तुम ही हो हमरे तन मन धन ॥  
याको पाठ करे जो कोई। ज्ञान प्रकट ताके उर होई ॥  
आवागमन मिटै तिहि केरा। सत्य वचन माने शिर मेरा ॥  
और आस मन में जो होई। मनवाँछित फल पावे सोई ॥  
तीनहुं काल ध्यान जो ल्यावै। तुलसी दल अरु फूल चढ़ावै ॥  
साम पत्र सो भोग लगावै। सो नर सकल सिद्धता पावै ॥  
अन्त समय रघुबरपुर जाई। जहां जन्म हरि भक्त कहाई ॥  
श्री हरिदास कहै अरु गावै। सो बैकुण्ठ धाम को पावै ॥

### दोहा

सात दिवस जो नेम कर, पाठ करे चित लाय।  
हरिदास हरि कृपा से, अवसि भक्ति को पाय ॥  
राम चालीसा जो पढ़े, राम चरण चित लाय।  
जो इच्छा मन में करे, सकल सिद्ध हो जाय ॥  
॥ इति श्री प्रभु श्रीराम चालीसा समाप्तः ॥



# राम नवमी क्यों मनाया जाता है यह दिन

राम नवमी का संबंध भगवान विष्णु के अवतार मर्यादा पुरुषोत्तम भगवान श्री राम से है। भगवान विष्णु ने अधर्म का नाश कर धर्म की स्थापना करने के लिये हर युग में अवतार धारण किए। इन्हीं में एक अवतार उन्होंने भगवान श्री राम के रूप में लिया था। जिस दिन भगवान श्री हरि ने राम के रूप में राजा दशरथ के यहां माता कौशल्या की कोख से जन्म लिया वह दिन चैत्र मास के शुक्ल पक्ष की नवमी का दिन था। यही कारण है कि इस तिथि को रामनवमी के रूप में मनाया जाता है। चैत्र नवरात्रि का भी यह अंतिम दिन होता है।

### श्री राम का जन्म

पौराणिक ग्रंथों में जो कथाएं हैं उनके अनुसार भगवान राम त्रेता युग में अवतरित हुए। उनके जन्म का एकमात्र उद्देश्य मानव मात्र का कल्याण करना, मानव समाज के लिए एक आदर्श पुरुष की मिसाल पेश करना और अधर्म का नाश कर धर्म की स्थापना करना था। यहां धर्म का अर्थ किसी विशेष धर्म के लिए नहीं बल्कि एक आदर्श कल्याणकारी समाज की स्थापना से है।

## श्री राम को प्रसन्न करेंगे तो मिलेंगे विजय और उन्नति के शुभ आशीष

10 अप्रैल को रामनवमी का पर्व मनाया जाएगा। इस दिन प्रभु श्रीराम का जन्म हुआ था। उनके जन्मोत्सव पर उन्हें सरल उपायों से प्रसन्न करके उनका आशीर्वाद प्राप्त कर सकते हैं जिससे हर क्षेत्र में विजय और उन्नति मिलेगी।

- रामनवमी के दिन 1 कटोरी में गंगा जल लेकर राम रक्षा मंत्र 'ॐ श्री हरी वली रामचन्द्राय श्री नमः' का 108 बार जाप करें। फिर पूरे घर के कोने-कोने में उस जल का छिड़काव कर दें। इससे घर का वास्तुदोष तथा भूत-प्रेत, नजर बाधा, तंत्र बाधा आदि समाप्त हो जाते हैं। यह उपाय आप अपने ऑफिस-दुकान या व्यवसाय स्थल में भी कर सकते हैं।
- राम नवमी के दिन भगवान श्रीराम के मंदिर में या उनके चित्र के सामने 3 बार अलग-अलग समय पर श्रीरामचन्द्र कृपालु भजु मन, का पाठ करें, इससे जीवन की हर चीजें अनुकूल होने लगती हैं।
- रामनवमी पर भगवान श्रीराम का पूजन और वंदन करने से सुख, समृद्धि और शांति बढ़ती है। साथ ही संतान सुख की प्राप्ति होती है।
- नवमी के दिन लोकी खाना निषेध है, क्योंकि इस दिन लोकी का सेवन गौ-मांस के समान माना गया है। इस दिन कड़ी, पूरणपोल, खीर, पूरी, साग, भजिया, हलवा, कढ़ाया आलू की सब्जी बनाई जा सकती है। माता दुर्गा और श्रीराम को भोग लगाने के बाद ही भोजन किया जाता है। इससे प्रभु श्रीराम प्रसन्न होकर आशीर्वाद देते हैं।
- भगवान श्रीरामजी को केसर भात, खीर, कलाकंद, बर्फी, गुलाब जामुन का भोग प्रिय है। इसके अलावा हलुआ, पूरणपोली, लड्डू और सिवइयां भी उनको पसंद हैं।
- पंचामृत और धनिया पंजीरी दो तरह के प्रसाद उन्हें अर्पित किए जाते हैं। यह रामजी को बहुत ही पसंद है। उन्हें धनिया का प्रसाद चढ़ाते हैं। इसे धनिया पंजीरी कहते हैं। इसे सौंठ पंजीरी भी कहते हैं। यह कई तरह से बनाई जाती है।

राजा दशरथ जिनका प्रताप 10 दिशाओं में व्याप्त रहा। उन्होंने तीन विवाह किए थे लेकिन किसी भी रानी से उन्हें पुत्र की प्राप्ति नहीं हुई। ऋषि मुनियों से जब इस बारे में विमर्श किया तो उन्होंने पुत्रेष्टि यज्ञ करवाने की सलाह दी। पुत्रेष्टि यज्ञ करवाने के पश्चात यज्ञ से जो खीर प्राप्त हुई उसे राजा दशरथ ने अपनी प्रिय पत्नी कौशल्या को दे दिया। कौशल्या ने उसमें से आधा हिस्सा केकैयी को दिया इसके पश्चात कौशल्या और केकैयी ने अपने हिस्से से आधा-आधा हिस्सा तीसरी पत्नी सुमित्रा को दे दिया। इसीलिए चैत्र शुक्ल नवमी को पुनर्वसु नक्षत्र एवं कर्क लगन में माता कौशल्या की कोख से भगवान श्री राम जन्मे। केकैयी से भरत ने जन्म लिया तो सुमित्रा ने लक्ष्मण व शत्रुघ्न को जन्म दिया।

कैसे मनाते हैं रामनवमी  
भगवान श्री राम को मर्यादा का प्रतीक माना जाता है। उन्हें पुरुषोत्तम यानि श्रेष्ठ पुरुष की संज्ञा दी जाती है।

## जब प्रभु श्रीराम ने दिया भक्त हनुमान को वरदान

लंका पर विजय प्राप्त करने के बाद भगवान श्रीराम अयोध्या में अपने परिजनों के साथ बैठे हुए थे। श्रीराम, हनुमानजी द्वारा की गई सहायता को याद कर भावविभोर हो रहे थे। वह बोले, 'हनुमान ने संकट के समय मेरी सहायता की, लेकिन मैंने उन्हें कुछ भी नहीं दिया।' उन्होंने हनुमानजी से कहा, मैंने विभीषण को लंका का राज्य दिया। सुग्रीव को किष्किंधा का राजा और अंगद को युवराज बनाया। आज मैं तुम्हें भी कुछ देना चाहता हूँ। इसलिए तुम इच्छित वर मांग सकते हो। हनुमानजी निष्काम भक्ति के साकार रूप थे। उन्होंने श्रीराम से विनम्रता से कहा, प्रभु आप मुझे बहुत प्रेम करते हैं। मुझे पर आपकी असीम कृपा है। अब और मांगकर क्या करूंगा। लेकिन श्रीराम हनुमानजी को उस दिन कुछ न कुछ देने के लिए आकांक्षी थे। अचानक हनुमानजी ने कहा कि, भगवान आपने सभी को एक-एक पद (चरण) दिए हैं। क्या आप मुझे भी पद दे सकेंगे। श्रीराम कुछ समझ नहीं पाए, फिर भी बोले तुम्हें कोना सा पद चाहिए हनुमान? हनुमानजी अपने स्थान से उठे और उन्होंने प्रभु राम के चरण पकड़ लिए। हनुमानजी बोले, मैं इन दो पदों की हर क्षण सेवा करता रहूँ, यही वरदान चाहिए। श्रीराम की आंखों से अश्रु बहने लगे और उन्होंने श्री हनुमान जी को गोले लगा कर यह वरदान दिया कि जीवन भर उनकी सेवा करते रहें।



## श्रीराम की आराधना करें शिव के साथ

'भगवान शिव' राम के इष्ट एवं 'राम' शिव के इष्ट हैं। ऐसा संयोग इतिहास में नहीं मिलता कि उपास्य और उपासक में परस्पर इष्ट भाव हो इसी स्थिति को संततजप 'परस्पर देवोभक्त' का नाम देते हैं। शिव का प्रिय मंत्र 'ॐ नमः शिवाय' एवं 'श्रीराम जय राम जय राम' मंत्र का उच्चारण कर शिव को जल चढ़ाने से भगवान शिव अत्यंत प्रसन्न होते हैं। भगवान राम ने स्वयं कहा है : 'शिव द्रोही मम दास कहावा सो नर मोहि सपनेहुं नहि पावा।' अर्थात् जो शिव का द्रोह कर के मुझे प्राप्त करना चाहता है वह सपने में भी मुझे प्राप्त नहीं कर सकता। इसीलिए शिव आराधना के साथ श्रीरामचरितमानस पाठ का बहुत महत्वपूर्ण होता है। मर्यादा पुरुषोत्तम श्रीराम 14 वर्ष के वनवास काल के बीच जब जाबालि ऋषि की तपोभूमि मिलने आए तब भगवान गुप्त प्रवास पर नर्मदा तट पर आए। उस समय यह पर्वतों से घिरा था। रास्ते में भगवान शंकर भी उनसे मिलने आतुर थे, लेकिन भगवान और भक्त के बीच वे नहीं आ रहे थे। भगवान राम के पैरों को कंकर न चुभे इसीलिए शंकरजी ने छोटे-छोटे कंकरों को गोलाकार कर दिया। इसलिए कंकर-कंकर में शंकर बोला जाता है। जब प्रभु श्रीराम रेवा तट पर पहुंचे तो गुफा से नर्मदा जल बहा रहा था। श्रीराम यहीं रुके और बालू एकत्र कर एक माह तक उस बालू का नर्मदा जल से अभिषेक करने लगे। आखिरी दिन शंकरजी वहां स्वयं विराजित हो गए और भगवान राम-शंकर का मिलन हुआ। शिवप्रिय मैकल सेल सुला सी, सकल सिद्धि सुख संपति राशि, रामचरित मानस की ये पवित्रां श्रीराम और शिव के चरण पड़ने की साक्षी है।

## पाकिस्तान में मौलवी ने मस्जिद के अंदर नाबालिग लड़के से पूरी रात किया दुष्कर्म –खाने में मिला दी नौद की गोलियां

इस्लामाबाद । रमजान के पाक महीने में चौकाने वाली घटना में पाकिस्तान से आ रही हैं। यहां पर एक मौलवी ने कथित तौर पर एक मस्जिद के अंदर एक लड़के को नशीला पदार्थ देकर पूरी रात उसके साथ बार-बार बलात्कार किया। प्राथमिकी के अनुसार, यह घटना पाकिस्तान के गुजरान में शाहीन चौक पुलिस स्टेशन के अधिकार क्षेत्र में 9 और 10 मार्च की दरम्यानी रात को हुई थी। पीड़ित ने आरोप लगाया है कि मौलवी मोहम्मद रियाज कथित तौर पर जामिया मस्जिद बुराक में मस्जिद के इमाम हैं। उन्होंने पीड़ित को फोन कर लड़के को रमजान के दौरान तरावीह की नमाज के बारे में परामर्श के लिए मस्जिद में बुलाया। इसके तुरंत बाद, पीड़िता मस्जिद पहुंचा जहां नमाज के बाद आरोपी ने बताया कि मस्जिद समिति इस मामले पर परामर्श के लिए उपलब्ध नहीं है। इसके बाद आरोपी ने लड़के को रात में वहीं रुकने के लिए कहा। पीड़ित ने मौलवी की बात मान ली। इसके बाद में नाबालिग लड़का ने खाना खाने के बाद सो गया। बाद में जब नाबालिग लड़का सुबह करीब 8 बजे उठा, तब उस पहसास हुआ कि आरोपी रात भर उसके साथ कथित तौर पर दुष्कर्म कर रहा था। प्राथमिकी में पीड़ित ने कहा कि आरोपी ने उसके साथ मारपीट की और जब लड़के ने उसे रोकने की कोशिश की, तब उस जान से मारने की धमकी भी दी। पीड़ित ने बताया कि मौलवी ने खाने में कथित तौर पर नौद की गोलियां मिला दी थीं और आरोपी ने रात भर उसके साथ बार-बार दुष्कर्म किया।

## ब्राजील में कोरोना के मरने वालों की संख्या 7 लाख के पार

–मरने के मामले में अमेरिका के बाद दूसरे नंबर पर

साओ पाउलो । ब्राजील में कोरोना के संक्रमण से सात लाख लोगों की जान गई है। अमेरिका के बाद ब्राजील में कोरोना के संक्रमण से सबसे अधिक मौतें हुई हैं। मृतकों का आंकड़ा सात लाख पहुंचने के बाद ब्राजील के स्वास्थ्य विशेषज्ञों का कहना है कि हाल के दिनों में कोविड-19 से मरने वाले अधिकतर लोगों का या टीकाकरण नहीं हुआ था या वे अन्य बीमारियों से पीड़ित थे। स्वास्थ्य मंत्रालय के मुताबिक, ब्राजील में प्रत्येक स्वास्थ्य केंद्र में वर्तमान में उपलब्ध टीका उन परिवारों के जीवन में बदलाव ला सकता है, जिन्होंने अपने प्रियजनों को महामारी में खो दिया है। स्वास्थ्य मंत्री निसिया त्रिन्दादे ने कोरोना महामारी से निपटने के तरीके के लिए पूर्व राष्ट्रपति जायर बोल्सोनारो की आलोचना की। पूर्व राष्ट्रपति कोरोना से संक्रमित हो गए थे और बाद में उन्होंने कोरोना का टीका लेने से इनकार किया था और स्वास्थ्य प्रतिबंधों का उल्लंघन किया। निसिया ने कहा, हमें अतीत को देखना होगा, लेकिन साथ ही हमें यह करना होगा कि स्वास्थ्य मंत्रालय समन्वय नहीं करने, देखभाल नहीं करने, इलाज (बीमारी का) नहीं करने की गलती नहीं कर सकता। हमें एकजुट होने की जरूरत है ताकि नई त्रासदी न हो।

## मैं भगवद गीता पर निष्ठा की शपथ लेने वाला पहला ऑस्ट्रेलियाई मंत्री : डैनियल मुखी

–भारतीय मूल के ऑस्ट्रेलियाई डैनियल मुखी ने एनएसडब्ल्यू के कोषाध्यक्ष पद की शपथ

मेलबोर्न । भारतीय मूल के ऑस्ट्रेलियाई नेता ने एनएसडब्ल्यू के कोषाध्यक्ष पद की शपथ भगवद गीता पर ली। सिडनी में गवर्नर मार्गरेट बेजले द्वारा ऑस्ट्रेलिया के न्यू साउथ वेल्स (एनएसडब्ल्यू) राज्य के कोषाध्यक्ष के रूप में शपथ लेने के दौरान भारतीय मूल के राजनेता डैनियल मुखी ने पवित्र भगवद गीता की शपथ ली। मुखी ने मंगलवार को एनएसडब्ल्यू प्रीमियर क्रिस मिन और 6 अन्य मंत्रियों के साथ शपथ ली। मुखी ने एक बयान में कहा कि एनएसडब्ल्यू के महान राज्य के कोषाध्यक्ष के रूप में शपथ ली। एनएसडब्ल्यू के लोगों को धन्यवाद, जिन्होंने हमें यह सम्मान और विशेषाधिकार सौंपा। डैनियल मुखी ने कहा कि मैं भगवद गीता पर निष्ठा की शपथ लेने वाला पहला ऑस्ट्रेलियाई मंत्री, राज्य या संघ के रूप में अविधवाण रूप से सम्मानित और विनम्र हूँ। यह केवल इसलिए संभव है, क्योंकि ऑस्ट्रेलिया मेरे माता-पिता जैसे लोगों के योगदान के लिए इतना खुला और स्वागत करने वाला है, जिनके बारे में मैं आज शपथ लेते समय बहुत कुछ सीख रहा हूँ। डैनियल मुखी को एनएसडब्ल्यू के ऊपरी सदन में स्टीव वॉन की जगह लेने के लिए लेबर द्वारा चुना गया था, जिससे वह भारतीय पृष्ठभूमि के राज्य के पहले राजनेता बन गए और साथ ही भगवद गीता पर निष्ठा की शपथ लेने वाले पहले व्यक्ति बन गए। साल 2019 में वह वित्त और स्मॉल बिजनेस के शोडो मंत्री और गिग अर्थव्यवस्था के शोडो मंत्री बने। गवर्नर बेजले ने मंत्रियों को संबोधित करते हुए कहा कि वास्तव में कड़ी मेहनत फिर से करने से पहले यह आराम करने और आनंद लेने का समय है। मुखी के माता-पिता 1973 में पंजाब में ऑस्ट्रेलिया चले गए थे। ब्लैकटाउन उपनगर में जन्मे मुखी के पास यूनिवर्सिटी की तीन डिग्रियां हैं और उन्होंने युनिवर्सिटी, रिटिरी और सामुदायिक समूहों के सलाहकार के रूप में काम किया है।

## भूस्खलन में मृतक संख्या बढ़कर हुई आठ

एलोसी । मध्य इकाडोर में हुए भीषण भूस्खलन में करने वालों की संख्या आठ हो गई है। मलबे से छह वर्षीय बच्ची के शव को भी निकाल लिया गया है, जबकि 60 से अधिक लोग अब भी लापता हैं। हालांकि जारी बचाव अभियान के दौरान 40 घंटे की तलाश के बाद बच्ची का शव बाहर निकाला गया। गौरतलब है कि एलोसी में रविवार रात हुए भूस्खलन के कारण कम से कम 50 मकान ढह गए। इससे पहले अधिकारियों ने 16 लोगों की मौत होने की जानकारी दी थी लेकिन राष्ट्रपति गुडलेरोस लॉसो ने बाद में सात लोगों की मौत की पुष्टि की और एक बच्ची का शव मिलने के बाद यह संख्या बढ़कर आठ हो गई। उधर इकाडोर के जोखिम प्रबंधन सचिवालय ने बताया कि रविवार रात करीब 10 बजे पर्वत की ओर की जमीन धंसने के बाद हागीट विंगड हताहत हुए 30 से अधिक लोगों को बचा लिया गया। हालांकि 60 से अधिक लोग अभी भी लापता हैं।

## उद्योगपति नवीन जिंदल को दिया 'लाइफटाइम अचीवमेंट' अवार्ड

वाशिंगटन । उद्योगपति नवीन जिंदल को 'लाइफटाइम अचीवमेंट' पुरस्कार से नवाजा गया है। अमेरिका में इलास स्थित टेक्सास विश्वविद्यालय ने उन्हें उद्योग, राजनीति और शिक्षा के क्षेत्र में विशेष उपलब्धियों के लिए 'लाइफटाइम अचीवमेंट' पुरस्कार देकर सम्मानित किया है। गौरतलब है कि उद्योगपति नवीन जिंदल टेक्सास विश्वविद्यालय के 1992 बैच के पूर्व छात्र हैं। इसके पूर्व उन्हें 2010 में विश्वविद्यालय के प्रतिष्ठित पूर्व छात्र पुरस्कार से भी सम्मानित किया जा चुका है। नोबेल पुरस्कार से सम्मानित अजीज सैकर के बाद टेक्सास विश्वविद्यालय से 'लाइफटाइम अचीवमेंट' पुरस्कार प्राप्त करने वाले जिंदल दूसरे व्यक्ति हैं। 'लाइफटाइम अचीवमेंट' पुरस्कार टेक्सास विश्वविद्यालय द्वारा अपने पूर्व छात्रों को दिया जाने वाला सर्वोच्च सम्मान है, जिसके जरिए समाज को बेहतर बनाने में असाधारण योगदान देने वाले पूर्व छात्र को सम्मानित किया जाता है। विश्वविद्यालय के छात्र के रूप में जिंदल 'स्टूडेंट्स गर्वनमेंट' के उपाध्यक्ष और अध्यक्ष रहे थे, उन्हें वर्ष के सर्वश्रेष्ठ छात्र नेता का पुरस्कार दिया गया था।

## ग्रीस में पाकिस्तानी आतंकी उड़ाना चाहते थे यहूदी रेस्तरां

तेल अवीव । ग्रीस में पाकिस्तानी आतंकी यहूदी रेस्तरां उड़ाना चाहते थे, जिसे इजरायली खुफिया एजेंसी मोसाद ने आतंकी हमले की साजिश को नाकाम कर दिया। इजरायल के प्रधानमंत्री बेजांमिन नेतन्याहू ने मंगलवार देर रात कहा कि उनके देश की खुफिया एजेंसी मोसाद ने एथेंस में एक यहूदी स्थल पर आतंकी हमले की साजिश को नाकाम करने में ग्रीस की मदद की है। इससे पहले ग्रीस के अधिकारियों ने कहा कि दो पाकिस्तानी मूल के लोगों को कथित रूप से एक यहूदी रेस्तरां पर हमले की साजिश रचने के आरोप में गिरफ्तार किया गया है। हमले में बड़े पैमाने पर लोगों की जान जा सकती थी। साक्ष्यों पर मंगलवार को आतंकों के अपराधों का आरोप लगाया गया। एक तीसरे फरार शख्स, जिसे ग्रीस के बाहर का माना जा रहा है, पर भी यही आरोप लगाए गए हैं। इजरायली प्रधानमंत्री कार्यालय ने बयान जारी कर कहा है कि हमलावरों के तार ईरान से जुड़े थे। बयान में कहा गया है कि ग्रीस में संदिग्धों की जांच शुरू करने के बाद मोसाद ने उनके इंफार्मेट, काम करने के तरीकों और ईरान के साथ संबंध को उजागर करने में खुफिया सहायता मुहैया कराई।



रोम में इटली की वायुसेना के विमान सैंटीनेरी समारोह में अपने कौशल का प्रदर्शन करते हुए।

# डोकलाम विवाद को हल करने में चीन की भी समान भूमिका: भूटानी पीएम शेरिंग

–भूटानी पीएम का बदला सुर, चीन के हा में हा मिलाने लगे

थिंपू (एजेंसी) । भूटानी पीएम शेरिंग ने एक इंटरव्यू में कहा कि डोकलाम विवाद को हल करने में चीन की भी समान भूमिका है। उनके हालिया बयान इस विवादित और रणनीतिक रूप से महत्वपूर्ण क्षेत्र पर भूटान के बदलते पक्ष को दिखाते हैं। इससे पहले भूटान ने दावा किया था कि चीन ने उसकी सीमा में कोई गांव नहीं बसाया है। डोकलाम भारत, चीन और भूटान तीनों देशों को जोड़ने वाला केंद्र बिंदु है। साल 2017 के डोकलाम गतिरोध के बाद से यह तीनों देशों के बीच तनाव का प्रमुख कारण रहा है।

मीडिया को दिए एक हालिया इंटरव्यू में शेरिंग ने कहा कि समस्या को हल करना अकेले भूटान के हाथ में नहीं है। हम तीन देश हैं। कोई मुल्क बड़ा या छोटा नहीं है, तीनों समान हैं, प्रत्येक की गिनती एक तिहाई के रूप में होती है। चीन ने डोकलाम के पास भूटान के क्षेत्र में गांवों और सड़कों का निर्माण किया है, जो क्षेत्र में भारत के लिए सबसे बड़ी चुनौती है। भारत डोकलाम में चीन के विस्तार का विरोध करता है और अपने रणनीतिक सिलीगुड़ी कॉरिडोर के लिए इसे सबसे बड़ा खतरा मानता है।

शेरिंग का बयान दिखाता है कि भूटान भारत और चीन के साथ डोकलाम की स्थिति पर बातचीत करने और विवाद को हल करने में इच्छुक है। चीन का लक्ष्य



ट्राई-जंक्शन को दक्षिण की ओर शिफ्ट करना है, जिससे पूरा डोकलाम कानूनी रूप से चीन का हिस्सा बन जाएगा। भारत इस कदम का विरोध करता है। एक तरफ भूटानी पीएम दावा कर रहे हैं कि चीन उनकी सीमा में नहीं घुसा है तो वहीं सैंटेलाइट तस्वीरें बताती हैं कि चीन ने भूटान के क्षेत्र में 10 गांव बसा लिए हैं।

भारतीय और चीनी सैनिकों के बीच साल 2017 में 2 माह तक अधिक समय तक तनावपूर्ण गतिरोध

चला था। भारतीय सैनिकों ने डोकलाम पठार में प्रवेश किया था, ताकि चीन को माउंट जिपमोची और आसपास के झम्पेरी रिज की ओर अवैध रूप से निर्मित सड़क का विस्तार करने से रोका जा सके। भारतीय सेना का दावा है कि चीनी सेना को झम्पेरी तक पहुंचने दिया गया तो उन्हें सिलीगुड़ी कॉरिडोर के लिए एक साफ रास्ता मिल जाएगा।

## सत्तारूढ़ गठबंधन की बैठक में नहीं हुआ सत्ता-साझाकरण समझौता

काठमाण्डू (एजेंसी) । सत्ता साझाकरण समझौते को लेकर आहत बैठक में कोई समति नहीं बन पाई। इसके लिए नेपाल के सत्तारूढ़ गठबंधन के शीर्ष नेताओं ने सत्ता-साझाकरण व्यवस्था पर चर्चा करने अग्रिम में मुलाकात की, लेकिन समझौते पर कोई निर्णय नहीं हो पाया। पार्टी के एक पदाधिकारी ने यह जानकारी देते हुए बताया कि बालुवटार में प्रधानमंत्री के अध्यक्ष माधव कुमार नेपाल और प्रधानमंत्री पुष्प कमल दहल 'प्रचंड', नेपाली कांग्रेस के अध्यक्ष शेर बहादुर देउबा, सीपीएन-यूनिफाइड सोशलिस्ट के अध्यक्ष माधव कुमार नेपाल और नेपाल समाजवादी पार्टी के नेता डॉ. बाबुराम भट्टराई एक साथ बैठे और उन्होंने विभिन्न मुद्दों पर चर्चा की। बैठक

के दौरान लोकतांत्रिक समाजवादी पार्टी के अध्यक्ष महंत ठकुर, जनमत पार्टी के प्रमुख डॉ. सी.के. राउत, नागरिक उन्मुक्ति पार्टी की अध्यक्ष रंजीता श्रेष्ठ, राष्ट्रीय जनमोर्चा की अध्यक्ष चित्रा बहादुर केसी भी उपस्थित रहें। सीपीएन-माओवादी सेंटर के सचिव गणेश शाह ने कहा कि बैठक के दौरान मुख्य रूप से सत्ता में हिस्सेदारी, मंत्रिमंडल विस्तार और सत्ताधारी जनकिस सत्ता बंटवारे को लेकर कोई समझौता नहीं हो सका। लेकिन वे जल्द से जल्द मंत्रिमंडल का विस्तार करने पर सहमत हो गए हैं।

## सीजेआई की ताकत हुई कम, पेश किया विधेयक

इस्लामाबाद (एजेंसी) । सीजेआई की ताकत को कम करने के बिना विधेयक पेश कर दिया है। पाकिस्तान की सरकार चाहती है कि वहां के प्रधान न्यायाधीश की विवेकाधीन शक्तियों में कटौती करना जरूरी है। इसे लेकर एक विधेयक संसद में पेश किया। कानून मंत्री आजम नजीर तारार ने 'द सुप्रीम कोर्ट (प्रैक्टिस एंड प्रोसेड्यूर) एक्ट, 2023' को कैबिनेट की मंजूरी के बाद संसद में पेश किया। यहां यह बात गौरतलब है कि विधेयक का संसद में पेश होना और प्रधानमंत्री शरीफ का यह

बयान ऐसे समय आया है, जब पाकिस्तान के उच्चतम न्यायालय के दो न्यायाधीशों ने देश के शीर्ष न्यायाधीश की स्वतः संज्ञान लेने की शक्तियों पर सवाल उठाए। इससे पहले दिन में प्रधानमंत्री शहबाज शरीफ ने कहा था कि यदि संसद ने प्रधान न्यायाधीश की शक्तियों को कम करने के लिए कानून नहीं बनाया, तो इतिहास हमें माफ नहीं करेगा। इसलिए प्रधान न्यायाधीश की शक्ति को सीमित करने की जरूरत है। प्रधानमंत्री शहबाज शरीफ ने संसद के संयुक्त सत्र को संबोधित करते हुए, उच्चतम

न्यायालय के न्यायमूर्ति मंसूर अली शाह और न्यायमूर्ति जमाल खान मंडोखैल के असहमतिपूर्ण फैसले के बारे में विस्तार से चर्चा की, जिन्होंने प्रधान न्यायाधीश के किसी भी मुद्दे पर कार्रवाई के लिए स्वतः संज्ञान लेने और विधिभंग मामलों की सुनवाई के लिए परसद की पीठ का गठन करने के असौमिचित अधिकार को आलोचना की। हालांकि उनका फैसला प्रधान न्यायाधीश उमर अता बतियाल द्वारा पंजाब और खैबर पख्तूनख्वा प्रांतों में चुनावों के बारे में स्वतः संज्ञान लेने के बारे में था।

## रूस की महाविनाशक परमाणु मिसाइल यार्स तबाही मचाने तैयार

मास्को । रूस की सेना ने अपनी महाविनाशक यार्स मिसाइल के साथ अभ्यास शुरू कर दिया है। इस महाद्वीपीय मिसाइल की रेंज 12 हजार किमी है और यह अमेरिका तक तबाही मचा सकती है। यूक्रेन में चल रहे भीषण युद्ध के दौरान किसी को भी यह खबर दुविधा में डालने वाली है। माना जा रहा है कि इस अभ्यास के जरिए रूस अपनी परमाणु ताकत का प्रदर्शन कर रहा है। जानकारी के मुताबिक रूसी यार्स इतना खतरनाक है कि केवल एक मिसाइल अपने साथ कई परमाणु बम ले जा सकती है। अभ्यास में रूस के हजारों की तादाद में सैनिक भी हिस्सा ले रहे हैं। रूस के रक्षा मंत्रालय से जारी बयान के अनुसार कुल 3000 सैनिक और 300 हथियार इस अभ्यास में हिस्सा ले रहे हैं। रूसी रक्षा मंत्रालय ने कहा कि रणनीतिक मिसाइल को संभालने वाले सैनिक इसे छिपाकर रखेंगे और उसकी अंतरिक्ष से निगरानी नहीं की जा सकेगी। इसमें प्यरोस्पेस फोर्स का भी इस्तेमाल किया जाएगा। यह मिसाइल 12000 किमी तक कई परमाणु बमों के साथ हमला कर सकती है जिससे रूसी परमाणु प्रतिक्रमक क्षमता काफी बढ़ गई है। गौरतलब है कि बेलारूस लगातार यूक्रेन को चेतावनी दे रहा है। फलस्वरूप यूक्रेन पर पिछले साल हमला करने के बाद रूस ने कई सैन्य अभ्यास किये हैं। अपने करीबी बेलारूस के साथ ये अभ्यास यूक्रेन की सीमा पर किए गए हैं।

# भारत के साथ रिश्ता पाकिस्तान को सतत विकास की ओर ले जाएगा: राजनीतिक विशेषज्ञ साद अजीज

–पाकिस्तानी विशेषज्ञ पाक सरकार को दे रहे सलाह

इस्लामाबाद (एजेंसी) । (इएमएस) । पाकिस्तानी विशेषज्ञों ने मीडिया से कहा कि भारत और पाकिस्तान सन् 1947 में विभाजन के दो देश बन गए। आज आजादी के सात दशक बाद एक देश में जहां खुशहाली है तो दूसरे देश में तंगहाली है। भारत ने कुछ दशकों में तेजी से तरक्की की है और आज वह वर्ल्ड लीडर के तौर पर जाना जा रहा है। उसका प्रभाव भी बढ़ता जा रहा है। वह दुनिया में उसे एक स्थिर, भरोसेमंद और जिम्मेदार देश के तौर पर देखा जाता है। वहीं एक तरफ पाकिस्तान है जो आज बर्बाद होने की कगार पर पहुंच चुका है। विशेषज्ञों के अनुसार तो आज न देश में लोकतंत्र बचा है और न ही आर्थिक प्रबंधन। ऐसे में वो इस बात की वकालत करने लगे हैं

कि यही समय है, जब उनके देश को भारत के साथ शांति के साथ रहने की कोशिश करनी होगी। राजनीतिक विशेषज्ञ साद अजीज ने अनुसार भारत के साथ रिश्ते पाकिस्तान को सतत विकास, विशेष रूप से मानव सुरुषा पर फिर से ध्यान केंद्रित करने में मदद कर सकते हैं।

पाकिस्तान वह देश है, जो अवसर दिवालिया होने की कगार पर रहता है। एक ऐसा मुल्क जो बस ऐसे लोगों की तलाश में रहता है, जो इसे बचा सकें। अंतरराष्ट्रीय मुद्राक्रोष यानी आईएमएफ से

बेलआउट पैकेज की उम्मीद में है। आर्थिक मंदी, अव्यवस्थित शासन, उथल-पुथल राजनीतिक मंशा और आतंकवादी खतरों ने पाकिस्तान की अंतरराष्ट्रीय स्थिति को तेजी से कम किया है। एक वास्तविक लोकतंत्र बनाने के बजाय जहां सत्ता लोगों के पास होती है, पाकिस्तान ने मजबूत लोगों, मसीहाओं और चमत्कारों पर धरोसा किया है।

अर्थव्यवस्था की अगर बात करें तो भारत और पाकिस्तान के बीच की दूरी और बढ़ गई है। पाकिस्तान और भारत की तुलना आज के समय में हो ही नहीं सकती है। वर्ल्ड बैंक के अनुसार साल 2021 में भारत की जीडीपी 3.2 ट्रिलियन डॉलर थी, जबकि पाकिस्तान की जीडीपी 348 बिलियन डॉलर था। यह भारत करीब 10 फीसदी था। इसके अलावा भारत साल 2030 तक दुनिया की तीसरी सबसे बड़ी अर्थव्यवस्था बनने के तरफ है और



यह जापान और जर्मनी से भी आगे निकल जाएगा। वहीं पाकिस्तान की आर्थिक संभावनाएं मंद दिखाई देती हैं। पाकिस्तान में सरकारें और यहां का एलीट वर्ग काफी लंबे समय तक कश्मीर विवाद पर भारत और राष्ट्रीय भावनाओं के बीच की दुश्मनी को आगे बढ़ाता आया है। ये वर्ग अभी तक कठोर आंतरिक निर्णय लेने से बच रहा है। विशेषज्ञ मानते हैं कि आर्थिक संकट और अपने अस्तित्व का सामना कर रहा पाकिस्तान, भारत के खिलाफ दुश्मनी कायम रखने की स्थिति में नहीं है। उनकी मानें तो पाकिस्तान की सेना न तो भारत की मिलिट्री से कहीं ज्यादा मॉडर्न है और साथ ही देश में निवेश भी लगातार आसमान छू रहा है। साद अजीज कहना है कि मौका मिलने पर भारत में पाकिस्तान की आंतरिक कमजोरियों का फायदा उठाया। मगर इसके बाद

## यूक्रेनी राष्ट्रपति जेलेन्स्की ने चीनी राष्ट्रपति जिनपिंग को दिया देश आने का निमंत्रण



कीव । यूक्रेनी राष्ट्रपति वोलोदिमीर जेलेन्स्की ने बुधवार को मीडिया को दिए एक साक्षात्कार में चीनी राष्ट्रपति शी जिनपिंग को देश का दौरा करने का निमंत्रण दिया। उन्होंने मीडिया को बताया कि हम उन्हें यहां देखने के लिए तैयार हैं। चीन के राष्ट्रपति शी जिनपिंग रूस के तीन दिवसीय दौरे पर थे। यह यात्रा 20 मार्च को शुरू हुई थी। शी जिनपिंग की अगवानी रूसी राष्ट्रपति व्लादिमीर पुतिन ने की। शी जिनपिंग की यात्रा को लेकर वर्ल्ड पॉलिटिक्स में कई तर्क दिए जा रहे हैं। कहा जा रहा है कि इस यात्रा से ड्रेगन ने पश्चिमी देशों को संदेश दिया है कि वे विश्व पटल पर यूक्रेन के पीछे खड़ा है। रूस-यूक्रेन युद्ध में चीन ने तटस्थता दिखाने की कोशिश की है। चीन ने रूस की स्थिति का समर्थन किया है। इस युद्ध के लिए अमेरिका और नाटो देशों को जिम्मेदार ठहराया है। वहीं, चीन चाहता है कि रूस पश्चिम देशों के साथ-साथ यूएस का मुकाबला करने के लिए समर्थन करे। चाइना का रुख है कि अमेरिका उनके बढ़ते दबदबे का विरोध करता है। शी जिनपिंग ने अमेरिका के कथित प्रयासों के खिलाफ कई बार कड़ा रुख अपनाया है। इस बीच रूस और चीन के राष्ट्रपतियों की मुलाकात ने सबका ध्यान खींचा है। इस मुलाकात से विश्व राजनीति में क्या बदलाव आएगा, यह देखना अहम होगा।

## चीन ने दिया अमेरिका को झटका, सऊदी अरब को एससीओ में शामिल कराया

रियाद (एजेंसी) । सऊदी अरब ने ऐलान किया है कि वह शंघाई सहयोग संगठन में शामिल हो गया है। सऊदी कैबिनेट ने बुधवार को एससीओ में शामिल होने को मंजूरी दे दी। सऊदी अरब ने इस तरह से ईरान के साथ झेल के बाद एक और ऐसा कदम उठाया है, जिससे चीन के साथ उसके रिश्ते और मजबूत होने जा रहे हैं। वह भी तब जब अमेरिका ने सऊदी अरब की नई नीति को लेकर सूझा चिंता जाहिर की है। सऊदी अरब ने एससीओ में शामिल होने का ऐलान उस समय पर किया है, जब चीनी राष्ट्रपति शी जिनपिंग ने मंगलवार को सऊदी प्रिंस से बात की है।

इसके पहले पिछले साल दिसंबर में अपनी यात्रा के दौरान चीनी राष्ट्रपति ने एससीओ में शामिल होने के बारे में सऊदी प्रिंस से बातचीत की थी। सऊदी अरब की मीडिया ने बताया कि सऊदी अरब ने एससीओ में डायलॉग पार्टनर बनने के लिए मंजूरी दे दी है। चीन एससीओ को नाटो के मुकाबले खड़ा करने की कोशिश कर रहा है, जिसमें रूस, ईरान, भारत और पाकिस्तान भी शामिल हैं। एससीओ की स्थापना साल 2001 में रूस और चीन की ओर से की गई थी। बाद में इसमें भारत और पाकिस्तान को शामिल किया गया।

चीन और रूस ने पश्चिमी देशों के प्रभाव को कम करने के लिए एससीओ की स्थापना की थी। ईरान ने पिछले साल एससीओ की पूर्ण सदस्यता के लिए दस्तावेज पर हस्ताक्षर किया था। डायलॉग पार्टनर एससीओ में शामिल होने की दिशा में पहला कदम माना जाता है। इसके बाद संबंधित देश को पूर्ण सदस्यता दी जाती है। एससीओ में शामिल होने के ऐलान को तब किया गया है, जब सऊदी की विशालकाय सरकारी तेल कंपनी अरामको ने चीन के साथ अरबों डॉलर का निवेश समझौता किया है। सऊदी अरब ने एससीओ में हिस्सा खरीदने का रही है। सऊदी अरब और चीन के बीच बढ़ते रिश्ते से अमेरिका की भौंहें तन गई हैं, जो उसका परंपरागत सहयोगी है। अमेरिका ने कहा है कि चीन दुनिया में प्रभाव जमाने की कोशिश कर रहा है लेकिन इससे हमारी मिडिल ईस्ट में पॉलिसी में कोई बदलाव नहीं होने जा रहा है। सऊदी अरब और चीन के अन्य देशों ने अमेरिका को लेकर चिंता जाहिर की थी जिसे पश्चिम एशिया में सुरक्षा की गारंटी माना जाता है। सऊदी अपने रिश्तों में निविधता ला रहा है और भारत तथा चीन के साथ रिश्ते मजबूत कर रहा है।



## मौर्या समाज, सुरत द्वारा आयोजित

# चक्रवर्ती सम्राट आशोक जन्मजयंती पर भव्य रैली का आयोजन



मौर्या समाज, सुरत द्वारा आयोजित चक्रवर्ती सम्राट आशोक जन्मजयंती पर भव्य रैली का समाज के अग्रणी ने दीप प्रज्वलित कर रैली प्रारंभ

## लेजर स्पीड गन से वाहन चालकों पर नजर रखेगी सुरत पुलिस, सड़क पर 30 लेजर गन के साथ पुलिस टीम तैनात

क्रांति समय, सुरत

www.krantisamay.com

www.epaper.krantisamay.com

सुरत पुलिस ने शहर में ओवर स्पीड में वाहन चलाने वालों पर कड़ी नजर रखी है। सुरत पुलिस अब शहर की अलग-अलग सड़कों पर लेजर स्पीड गन से नजर रखेगी। जिससे शहर में नबीरों के लिए यह स्पीड गन खतरे की घंटी होगी। सुरत सिटी ट्रैफिक पुलिस को सरकार की ओर से 30 लेजर स्पीड गन आवंटित की गई हैं। पुलिस ने आज से इस लेजर स्पीड गन पर नजर रखकर शहर की अलग-अलग सड़कों पर कार्रवाई शुरू कर दी है। स्पीड गन से सड़क पर नजर रखेगी पुलिस सुरत ट्रैफिक पुलिस अब खाकी वर्दी के साथ लेजर स्पीड गन लेकर आई है। शहर की सड़कों पर तेज रफतार मोटर चालकों पर विशेष नजर रखने के लिए सुरत ट्रैफिक पुलिस को लेजर स्पीड गन आवंटित की गई है। सरकार द्वारा सुरत पुलिस को 30 लेजर स्पीड गन आवंटित की गई हैं। आज से सुरत



ट्रैफिक पुलिस के जवान इस लेजर स्पीड गन से शहर के करीब 30 अलग-अलग स्थों पर पेट्रोलिंग करेंगे और तेज गति से वाहन चलाने वालों के खिलाफ कड़ी कार्रवाई करेंगे। नबीरों के लिए खतरे की घंटी सुरत ट्रैफिक पुलिस को आवंटित लेजर स्पीड गन नबीरों के लिए खतरे की घंटी साबित होगी। शहर के कई इलाकों में नबीरों तेज गति से बाइक व कार चलाकर दुर्घटना का कारण बनते हैं। इसके अलावा ओवर स्पीड में बाइक

पर किया जाएगा। इसका मकसद शहर में तेज गति से वाहन चलाकर हादसों को कम करना है। इस लेजर स्पीड गन से अब चालकों का आधुनिक तकनीक से ध्यान रखा जाएगा। तथा उर गति से वाहन चलाने वाले वाहन चालकों के विरुद्ध तत्काल कार्यवाही की जायेगी। इन सभी 30 स्पीड गन का आज से इस्तेमाल किया जा रहा है। आज से इस स्पीड गन के साथ अलग-अलग इलाकों में पुलिसकर्मी तैनात कर दिए गए हैं। अब इस तकनीक से ओवर स्पीडिंग की समस्या कम होगी। क्या है स्पीड लिमिट सुरत के पुलिस कमिश्नर ने आगे कहा कि नेशनल हाईवे पर वाहनों की स्पीड लिमिट 60 किलोमीटर प्रति घंटा रखी गई है। जबकि गैर-राजमार्ग क्षेत्रों में, गति सीमा मध्यम वाहनों के लिए 40 किमी प्रति घंटा, दोपहिया के लिए 50 किमी प्रति घंटा, तिपहिया के लिए 35 किमी प्रति घंटा और चार

पहिया वाहनों के लिए 60 किमी प्रति घंटा निर्धारित की गई है। इस गति में क्षेत्र के अनुसार निर्धारित गति निर्धारित की गई है। ओवर स्पीडिंग करने वालों पर लगेगा जुर्माना पुलिस कमिश्नर ने आगे कहा कि लेजर स्पीड गन में क्षेत्र की सीमा और वाहनों की आवंटित सीमा निर्धारित की गई है। इसके बाद सड़क पर इस गन से चलने वाले वाहन पर पुलिस की नजर रहेगी और ओवर स्पीडिंग के नियम को तोड़ने वालों को इसी गन से सजा दी जाएगी। ओवर स्पीडिंग करने वाले वाहन चालकों को सहाय देते पर ही जुर्माना या ई-चालान देकर चालान किया जाएगा। इस गन की रेंज काफी अच्छी होती है इसलिए पुलिस दूर से ही इसका पता लगा सकेगी ताकि पहले से कार्रवाई की जा सके। साथ ही पुलिस के पास उसके खिलाफ दस्तावेजी वैज्ञानिक साक्ष्य भी होंगे। इससे पुलिस को जुर्माना या कानूनी कार्रवाई करने में आसानी होगी।



## सुरत के केंद्रीय जीएसटी अधिकारी ने व्यापारी से जीएसटी नंबर लेने के लिए 1500 रुपये की रिश्त मांगी

क्रांति समय, सुरत

www.krantisamay.com

www.epaper.krantisamay.com

सुरत में भ्रष्टाचार निरोधक ब्यूरो एसीबी ने एक केंद्रीय जीएसटी और आबकारी अधिकारी को रिश्त लेते पकड़ा है। केंद्रीय जीएसटी और आबकारी विभाग के द्वितीय श्रेणी के अधिकारी को 1500 रुपये की रिश्त लेते पकड़ा गया है। एक सीजीएसटी अधिकारी ने जीएसटी पंजीकरण संख्या प्राप्त करने के लिए शिकायतकर्ता से रिश्त की मांग की। एसीबी के जाल में फंसा सीजीएसटी अधिकारी सुरत में सीजीएसटी विभाग के वर्ग दो अधिकारी अधीक्षक को भ्रष्टाचार निरोधक ब्यूरो ने रिश्त लेते पकड़ा है। महीने का हजारों रुपये लेने वाले अधीक्षक के पकड़े जाने से सीजीएसटी विभाग में हड़कंप मच गया है। सेंट्रल जीएसटी में डिबीजन-1 रेंज-3 में सुपरिस्टैंट के पद पर कार्यरत रंजीत कुमार कृष्ण कुमार साह और सुरत में नानपुरा बहुमाली



बिल्डिंग के सामने सेंट्रल एक्साइज कमिश्नर ऑफिस में 1500 रुपये की रिश्त मांगते हुए एसीबी के जाल में फंस गए हैं। सुरत में एक कारोबारी ने जीएसटी नंबर लेने के लिए

ऑनलाइन आवेदन कर एक कारोबारी से तीन हजार रुपये की रिश्त मांगी। इसके बाद वह सीजीएसटी अधिकारी रंजीत कुमार से उनके आधार कार्ड सहित दस्तावेजी साक्ष्यों की पुष्टि के लिए मिले और

रंजीत कुमार ने उनसे तीन हजार रुपये रिश्त की मांग की। हालांकि, व्यापारी के थोड़ा झिझकने पर आखिरकार रंजीत कुमार 1500 रुपये लेने को तैयार हो गया। एसीबी ने जाल बिछाया

व्यवसायी रिश्त नहीं देना चाहता था इसलिए उसने सुरत एसीबी में शिकायत की। एसीबी के अधिकारियों ने तलाशी कर जाल बिछाया। साथ ही, शिकायतकर्ता ने रिश्त मांगने वाले सीजीएसटी विभाग के अधीक्षक रंजीत कुमार के साथ एक उद्देश्यपूर्ण बातचीत की और उसे रिश्त की राशि स्वीकार करने के लिए बुलाया।

निर्णय के अनुसार, रंजीत कुमार ने शिकायतकर्ता को सुरत रेलवे स्टेशन दिल्ली गेट फ्लाईओवर ब्रिज के नीचे स्थित कैलाशपति महादेव मंदिर बुलाया और रिश्त की राशि स्वीकार की।

निजी वेश में मौजूद एसीबी के अधिकारियों ने तुरंत रंजीत कुमार को 1500 रुपये की रिश्त लेते रंगे हाथ पकड़ लिया। एसीबी ने अधिकारी रंजीत शाह को भ्रष्टाचार निरोधक अधिनियम के तहत गिरफ्तार कर कानूनी कार्रवाई की है।